

217  
1882

काव्यमाला. १३.

5395

साम्बकविप्रणीता

# साम्बपञ्चाशिका ।

क्षेमराजकृतया टीकया समेता ।

मूल्यं रूप्यकपायः ।



2nd

Jed

217  
K. 44

SRI RAMAKRISHNA  
ASHRAM

LIBRARY  
Shivalya, Karan Nagar,  
SRINAGAR.

Class No. \_\_\_\_\_

Book No. \_\_\_\_\_

Accession No. \_\_\_\_\_





KÂVYAMÂLÂ. 13.



THE  
SÂMBAPANCHÂSTIKÂ  
OF  
SÂMBA.

WITH

The commentary of Kshemarâja.


EDITED BY

PAÑDIT KEDÂRNÂTHA

AND

WÂSUDEVA LAXMAÑ SHÂSTRÎ PAÑASHÎKAR.

Second Edition.



PUBLISHED BY

TUKÂRÂM JÂVAJÎ,

PROPRIETOR "NIRÑAYA-SÂGAR" PRESS.

BOMBAY.

PRINTED BY B. R. GHÂNEKAR AT THE "NIRÑAYA-SÂGAR" PRESS,  
FOR THE PUBLISHER.

1910.

Price 4 Annas.

*(Registered according to act XXV of 1867.)*

---

(All rights reserved by the Publisher.)

DR. RAMAKRISHNA ASHRAMA  
LIBRARY, SRINAGAR.  
ACCESSION No. 5395  
Date 2.7.69

काव्यमाला. १३.

साम्बकविप्रणीता

# साम्बपञ्चाशिका ।

क्षेमराजकृतया टीकया समेता ।

जयपुरनिवासिसाहित्योपाध्यायपण्डितकेदारनाथशर्मणा  
पणशीकरोपाह्वलक्ष्मणतनुजनुपा वासुदेवशर्मणा  
च संशोधिता ।

( द्वितीयावृत्तिः । )

तच्च

मुंबय्यां

तुकाराम जावजी

इत्येतेषां कृते तेषामेव निर्णयसागराख्ययन्त्रालये बालकृष्ण  
रामचन्द्र घाणेकर इत्यनेन मुद्रयित्वा प्रकाशिता ।

शाकः १८३२, ख्रिस्ताब्दः १९१०.

( अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः । )

मूल्यं रूप्यकपादः ।

SRIRAMAKRISHNA AGRIKAMA  
LIBRARY, SRINAGAR  
Accession No. 5395  
Date 2.7.1989



# काव्यमाला ।

श्रीसाम्बप्रणीता

साम्बपञ्चाशिका ।

राजानकश्रीक्षेमराजकृतया टीकया समेता ।

पुष्पन्देवानमृतविसरैरिन्दुमास्त्राव्य सम्य-

ग्भाभिः खाभी रसयति रसं यः परं नित्यमेव ।

क्षीणं क्षीणं पुनरपि च तं पूरयत्येवमीद-

ग्दोलालीलोलसितहृदयं नौमि चिद्भानुमेकम् ॥

एतदावेशवैवश्यप्रोन्मिषद्विषणा वयम् ।

विमृशामो मनाक्छ्रीमत्साम्बपञ्चाशिकास्तुतिम् ॥

१. इयं सूर्यस्तुतिर्भगवतो वामुदेवस्य पुत्रेण वृष्णिवंशभूषणेन श्रीसाम्बेन प्रणीतेति टीकाकारः प्रारम्भे समाप्तौ च वदति. वाराहपुराणे चैकसप्तत्युत्तरशततमेऽध्याये— 'ततः साम्बो महाबाहुः कृष्णाङ्गस्तो ययौ पुरीम् । मथुरां मुक्तिफलदां रवेराराधनो-त्सुकः ॥'—'साम्ब पञ्चाशकैः श्लोकैर्वेदगुह्यपदाक्षरैः । यत्स्तुतोऽहं त्वया वीर तेन तुष्टो-ऽस्मि ते सदा ॥' इत्यादिश्लोकैः साम्बस्य पञ्चाशच्छ्लोकात्मकरविस्तुतिनिर्माणं प्रतीयते. स्तुतिस्तु तत्र नास्ति. सा च कदाचिदियमेव स्यात्. २. अयं टीकाकारो राजान कक्षेमराजस्तु कश्मीरेषु ख्रिस्ताब्दीयैकादशशतकप्रारम्भ आसीत्, यतोऽयमात्मानं श्रीमदाचार्याभिनवगुप्तशिष्यत्वेन वर्णयति. ग्रन्थाश्चैतत्कृता एते ज्ञायन्ते—(१) पर-मार्थसंग्रहवृत्तिः, (२) प्रत्यभिज्ञाहृदयम्, (३) भैरवानुकरणस्तोत्रम्, (४) साम्बपञ्चा-शिकाटीका, (५) स्तवचिन्तामणिवृत्तिः, (६) स्पन्दनिर्णयः(?), (७) स्पन्दसंदोहः(?), (८) स्वच्छन्दोद्घोतः. इयं साम्बपञ्चाशिकाटीका प्रत्यभिज्ञाशास्त्रानुरिणी वर्तते. तत्र प्रमापकत्वेन धृता एते—(१) आम्नायः, (२) कालिकाक्रमः, (३) कालोत्तरम्, (४) नन्दिशिखा, (५) भर्गशिखा, (६) भैरवानुकरणस्तोत्रम्, (७) विज्ञानभैरवः, (८) शिव-सूत्रम्, (९) श्रीपूर्वः, (१०) श्रुतिः, (११) स्वच्छन्दः. एतन्मुद्रणमभिलषद्भिरस्माभिः पुस्तकद्वयमस्या उपलब्धम्. तत्र प्रथमं सटीकं शुद्धमेकोनविंशतिपत्रात्मकं केरलीयस-दाशिवशास्त्रिभिः काश्मीरेभ्यः समानीतं क-संज्ञकम्, अपरं च जयपुरराजगुरुभट्ट-लक्ष्मीदत्तसूनुभट्टश्रीदत्तशर्मणां संग्रहात्प्राप्तं मूलमात्रं शुद्धं षट्पत्रात्मकं स्व-संज्ञकं ज्ञेयम्. एतदाश्रयेणैतन्मुद्रणं संपन्नमिति शिवम्.

सोऽयं परामृतरसो रसज्ञैरिह रस्यताम् ।

आयुष्याज्यामृतस्पर्शः शतपद्या हि शान्तये ॥

समस्तागममहात्रायरहस्यविन्महायोगी(गि)सहस्रसंप्रदायसंपूर्णः श्रीवासुदेवस्य भग-  
वतः पुत्रः श्रीसाम्बः स्वात्मविवस्वत्स्तुतिं जगतोऽनुग्रहाय वक्तुमुपक्रमते—

शब्दार्थत्वविवर्तमानपरमज्योतीरुचो गोपते-

रुद्रीथोऽभ्युदितः पुरोऽरुणतया यस्य त्रयीमण्डलम् ।

भास्वद्वर्णपदक्रमैरिततमः सप्तस्वराश्चैर्विय-

द्विद्यास्यन्दनमुन्नयन्निव नमस्तस्मै परब्रह्मणे ॥ १ ॥

तस्मै परस्मै सर्वोत्कृष्टाय विश्वपूरणादिकर्त्रे च । अत एव चाभावशान्तब्रह्मचित्रब्र-  
ह्मादिसर्वब्रह्मकोडीकर्त्रे ब्रह्मणे बृहते व्यापकाय वृंहणाय च विश्वकर्त्रे चिदात्मने नमः ।  
देहादिप्रमातृताप्रशमनेन तदेवाविशामीत्यर्थः । यस्य ब्रह्मणः संबन्धि ऊर्ध्वमशेषविश्रामे-  
दात्मतया उत्कृष्टतया गीयते विमृश्यत इत्युद्गीथः प्रथमोन्मेपात्मशब्दब्रह्मरूपः प्रणवो  
ध्वनिः । देवतास्तुतिकर्मप्रधानसामर्ग्यजुर्वेदाख्या त्रय्येव शाखा प्रपञ्चकोडीकृतसम-  
स्तात्रायवाक्यैकवाक्यताव्याप्त्या मण्डलम् । अतश्चैतत्सर्वासां विद्यानां मन्त्रशास्त्र-  
विज्ञानानां स्यन्दनमास्पदं प्रसवकारणं च कर्मभूतं च वियत्पराकाशमुन्नयन्नुल्लासयंस्तन्म-  
यत्वमापादयन्निव पुरः प्रथममरुणतयातिदीप्तत्वेनोदितः स्वयमुन्मिषितः । वियन्मयस्या-  
प्यस्य दीप्तस्योन्मेपावष्टम्भपुरःसरं तथा स्फुरणादुन्नयन्निवेत्युक्तम् । एतच्च त्रयीमण्डलं  
भास्वद्विः प्रोद्गीथारुणित्रा स्फुरितैर्वर्णपदक्रमैरक्षरवाचकतदानुपूर्वाभिरीरितं ध्वस्तं  
तमोऽज्ञानं येन तादृक् । उच्चारणपदार्थवाक्यार्थप्रतिपत्तिषु परमचिदभेदविश्रान्तिदमि-  
त्यर्थः । केन वियदुन्नयन् । सप्त ये स्वराः स्वयं राजमाना विश्वाक्षेपिणो वर्णाः पश्यन्त्या-  
द्विप्रवर्तनप्राणितकल्पाः षड्जादिध्वनिविमर्शास्त एव सर्वत्राशुसंचारित्वाद्भ्राम्यन्तः ।  
यस्य ब्रह्मणः कीदृशस्य । गोपतेः परादिवाक्प्रभोर्मरीचिचकेश्वरस्य च । अत एव श-  
ब्दार्थत्वेन नानालौकिकेतरशब्दतदर्थतत्संबन्धैर्विचित्रतया वर्तमानं स्वातन्त्र्यादेतद्वै-  
चित्र्याभासात्म यत्परं ज्योतिः शाक्तं वीर्यं तेन च रुद्रीसिर्षस्य । बाह्यस्यापि सूर्यस्य  
'ज्ञानशक्तिः परा ह्येषा तपत्यादित्यविग्रहा' इत्यात्रायनीत्या परब्रह्मप्रतिबिम्बकल्पस्य  
प्रणवव्याप्तिकोऽरुणः पूर्वमुदितः । त्रयीव्याप्तिकं मण्डलमितरविद्याव्याप्तिकं स्यन्दनं च  
कर्म भास्वद्वर्णैः पदक्रमैर्देदीप्यमानचरणविन्यासैरीरिततमसो ये सप्तस्वरव्याप्तिका अ-  
श्वास्तौर्वियदुत्क्षिपति । अथ च विचित्रवाच्यवाचकात्मजगद्भूतेश्चिचकेश्वरस्योद्गीथः श-  
क्त्यङ्कुरोन्मेषो दीप्तो ब्रह्मविष्णुरुद्रजाग्रत्स्वप्नुसुप्तिब्रह्ममूलमायाण्डादित्रयीमण्डलम् ।  
विपद्यापकम् । वेदनानादिधर्मस्य परमात्मबोधनेत्याद्यात्रायनिरुक्तोन्मनाशक्त्याख्या  
विद्यास्यन्दनं स्वरैर्विचित्रैर्मन्त्रैर्ध्वनिभिरुन्नयन्निव प्रथममुदितः । किं कृत्वा । भास्वतां



वर्णानामकारादिमात्राणां पदानां विन्द्वादिविधान्तीनां क्रमेण परिपाठ्या ईरितं तमः समनान्तं पाशजालं यत्र ॥

एवं सामान्यव्याप्त्या परमार्कं स्तुत्वा देहस्थमभ्यनाडीव्याप्त्या स्तौति—

ओमित्यन्तर्नदति नियतं यः प्रतिप्राणि शब्दो

वाणी यस्मात्प्रसरति परा शब्दतन्मात्रगर्भा ।

प्राणापानौ वहति च समौ यो मिथो ग्राससक्तौ

देहस्थं तं सपदि परमादित्यमाद्यं प्रपद्ये ॥ २ ॥

तं परमादित्यं परब्रह्मस्वरूपमेव देहस्थितं मध्यनाडीगतप्राणब्रह्मनिविष्टं आद्यं विश्व-  
चित्रभित्तिभूतं सपदि प्रपद्ये अभिसंश्वयधानेन समाविशामि । कं तमित्याह—य ओ-  
मितिशब्दः क्रोडीकृताशेषशब्दनात्मनादरूपो महाप्रणवः प्रतिप्राणि सर्वभूतेषु नियतम-  
विच्छिन्नप्रवाहेणान्तर्नदति परा वागात्मस्वरूपं विमृशान्स्थितः । यस्माच्च शब्दतन्मात्र-  
गर्भा आसूत्रितक्रमादि(कर्मदि)क्षान्तशब्दसामान्यमात्राविभागज्योतिर्मयी परा द्वितीया  
वाणी पश्यन्ती प्रसरत्युन्मिषति । यश्च मिथो ग्राससक्तावन्योन्यकवलनपरौ समौ समा-  
नभूमिकारुडौ प्राणापानौ वहति । उदानवहद्यात्मनिजमहाज्योतिर्मयौ करोति ॥

एवं महाव्याप्त्या सूक्ष्मव्याप्त्या चानवच्छिन्नं मध्यधामस्थं च चिदर्कं नुत्वा प्रपञ्च-  
व्याप्त्यापि स्तौति—

यस्त्वक्चक्षुःश्रवणरसनाप्राणपाण्यङ्घ्रिवाणी-

पायूपस्थस्थितिरपि मनोबुद्धयहंकारमूर्तिः ।

तिष्ठत्यन्तर्वहिरपि जगद्भासयन्द्वादशात्मा

मार्तण्डं तं सकलकरणाधारमेकं प्रपद्ये ॥ ३ ॥

मृतानां वैद्यैकरूपतया शवप्रायाणामण्डानां देहप्राणादिपिण्डानामयमनुप्राणको मार्त-  
ण्डश्चिद्भानुस्तमेकमद्वितीयमपि प्रपञ्चव्याप्त्या सकलानां प्रमातृणां सकलानि करणानि  
च त्रयोदशकरणानि च तेषामाधारमनुप्राणकमविभिन्नमाश्रयं प्रपद्ये । यस्त्वगाद्यहंकारा-  
न्तस्वीकृतत्रयोदशेन्द्रियमूर्तिः । अतश्चान्तरहंकारात्मा वेदप्रोहाकरूपः वहिश्चाध्यवसाया-  
दिव्यापारबुद्ध्यादिकरणद्वादशात्मा ग्राह्यरूपं जगद्भासयन्तिष्ठतीति स्थूलदृशार्थः । रहस्य-  
दृशा तु—गृहीतसर्वेन्द्रियमूर्तिरपि यः सृष्ट्यादिमरीचिचक्रचित्रसंचारचातुर्याद्वादशात्मा  
एक एव चिदर्कोऽन्तर्वहिश्च जगत्कालानलादि व्योमकलान्तं विश्वं भासयन्त्युर्ध्वामा-  
त्मनिजभासा चक्रमयत्वमापाद्यन्सर्वकरणान्याधारतया निजौजोज्वलनज्वलितान्याश्रित्य  
स्थितस्तं प्रकर्षेण प्रपद्ये । निजव्युत्थानं साक्षात्कुर्वन्निस्थितोऽस्मीत्यर्थः ॥

प्रपञ्चव्याप्त्याखिलेन्द्रियाधारे स्तुतेऽपि भगवति प्रकाशविमर्शपरमार्थं तद्विमर्शप्रसर-  
सरणिं वाणीं स्तौति—

या सा मित्रावरुणसदनादुच्चरन्ती त्रिषष्टिं

वर्णानि त्र प्रकटकरणैः प्राणसङ्गात्प्रसूतान् ।

तां पश्यन्तीं प्रथममुदितां मध्यमां बुद्धिसंस्थां

वाचं वक्त्रे करणविशदां वैखरीं च प्रपद्ये ॥ ४ ॥

‘अविभागात् पश्यन्ती सर्वतः संहतक्रमा । स्वरूपज्योतिरेवान्तः सूक्ष्मा वागनपा-  
यिनी ॥’ इत्यादिना लक्षितां प्रथममादाबुदितामुन्मिषितां तां स्वरूपज्योतीरूपां पश्यन्त्या-  
ख्यां तदनु तामेव बुद्धिसंस्थां बुद्ध्यभ्यासं प्राप्ताम् । ‘केवलं बुद्ध्युपादानात्कमरूपानुपा-  
तिनी । प्राणवृत्तिमतिक्रम्य मध्यमा वाक्प्रवर्तते ॥’ इत्यादिलक्षिताम् । मध्ये भवत्वान्म-  
ध्यमां मध्येऽन्तःकरणे वर्तमानाम् । तदनु वक्त्रे वदने करणेषु जिह्वामूलजिह्वामध्या-  
दिषु विशदां निर्मलाम् । ‘स्थानेषु विवृते वायौ कृतवर्णपरिग्रहा । वैखरी वाक्प्रयो-  
क्तृणां प्राणवृत्तिनिबन्धना ॥’ इत्यादिना लक्षिताम् । विखरे शरीरे भवत्वात्तदाख्यां  
वाचं प्रपद्येऽस्मि । कां तामित्याह—या सा मित्रावरुणसदनादग्नीषोममयात्मनः परा-  
वाक्प्रधानान्मध्यधात्रोऽकारादींस्त्रिषष्टिं वर्णानुच्चरन्ती आसूत्रितक्रमतया भेदाभेदाभ्यां  
भेदेन च विमृशन्ती । केनोच्चरन्ती । प्रकटैरन्तर्मुखीभावेनाभिन्नस्फुटप्रकाशैकमध्यमासैः  
करणैः सर्वेन्द्रियैः । कीदृशान्वर्णान् । प्राणसङ्गात्प्रसूतानुद्भूतान् । तत्र चिज्ज्योतिषि  
गुणीभूतसूक्ष्मप्राणसङ्गात्पश्यन्त्यां गुणीभूतचित्सूक्ष्मप्राणसङ्गान्मध्यमायां स्थूलप्राणस-  
ङ्गाद्वैखर्यां वर्णां जायन्ते । ते च त्रिषष्टिः । तद्यथा—अ-इ-उ-ऋ-वर्णाश्चत्वारो ह्रस्वदीर्घ-  
श्रुतभेदा द्वादश । लकारस्य दीर्घो नास्तीति ह्रस्वश्रुतभेदाद्विधिविधः । सन्ध्यक्षराणां ह्रस्वा  
न सन्तीति दीर्घश्रुतभेदादष्टविधाः । एवं स्वरा द्वाविंशतिः । कादयो मान्ताः पञ्चविंशतिः  
स्पर्शाः । अन्तस्थाश्चत्वारः । ऊष्माणश्चत्वारः । कुं खुं गुं घुं इति यमाश्चत्वारः । अनु-  
स्वारविसर्गजिह्वामूलीयोपध्मानीया अं अः ऋक ऋप इति चत्वारः । यथोक्तम्—‘स्व-  
रा द्वाविंशतिश्चैव स्पर्शानां पञ्चविंशतिः । यादयः शादयश्चाष्टौ चत्वारश्च यमाः स्मृताः ॥  
अनुस्वारो विसर्गश्च ऋक ऋप इति पराश्रयौ । त एते गदिता वर्णास्त्रिषष्टिरिह सूरि-  
भिः ॥’ इति । मित्रः सूर्योऽन्तरशेषद्वैतग्लोपकारित्वादग्निः । वरुणो ह्यादाप्यायकारित्वा-  
त्सोमः । ‘वर्णानन्तः प्रकटकरणैः प्राणसङ्गात्प्रसूते’ इति पाठान्तरे या परा वाक्शक्ति-  
मित्रावरुणसदनादुच्चरन्ती प्रमाणमेयात्मकसूर्यचन्द्राश्रयेणात्माकाशादूर्ध्वं सरन्ती सर्वो-  
त्तीर्णं निजं धाम प्रमानुरूपं श्रवन्ती अस्ति सैवान्तःप्रकटैरन्तरेव स्फुटैरिन्द्रियैः कृत्वा  
त्रिषष्टिं वर्णान्प्राणसङ्गाद्धेतोः प्रसूते जनयतीत्यन्वयः । इन्द्रियाणां रूपाद्युपलब्ध्यानुमेयत्वा-

१. अयं श्लोको महाभारतटीकायां योगवासिष्ठटीकायां श्रीमद्भागवतटीकायां च  
तत्तटीकाकर्तृभिः प्रमाणतया समुद्धृतोऽस्ति. २. ‘अन्तः’ ख. ३. ‘सङ्गप्रसूतान्’ ख.



द्वहिःस्फुटत्वाभावेनान्तःप्रकटीभावः । एतदभिधेयपक्षे उच्चारणप्रसूल्योः क्रमेणानुवाच-  
विधेयभावः ॥

एवं वाक्प्रसरान्तं भगवन्तं स्तुत्वा मध्यमधामसाफल्यमर्थयते—

ऊर्ध्वाधःस्थान्यतनुभुवनान्यन्तरा संनिविष्टा

नानानाडिप्रसवगहना सर्वभूतान्तरस्था ।

प्राणापानग्रसननिरतैः प्राप्यते ब्रह्मनाडी

सा नः श्वेता भवतु परमादित्यमूर्तिः प्रसन्ना ॥ ५ ॥

परमादित्यस्य चिद्भानोर्ब्रह्मनाडीरूपा या सेति दिव्या मूर्तिः समुच्छ्रिताकृतिर्नो-  
ऽस्माकं प्रसन्ना प्रशस्ता प्रशमितप्राणादिकालुष्या अत एव श्वेता चिदानन्दधनतया  
स्फुरन्ती अस्तु । कीदृशी सा । या ऊर्ध्वमधश्च स्थितानि अतनून्यनल्पानि अनाश्रितादि-  
कालाम्यन्तभुवनेशनानाभुवनानि देहे वहिश्चान्तरा मध्ये संनिविष्टा व्याप्यावस्थिता ।  
तथा नानानाडीनां चक्षुरादिरोमरन्धानानां सुषिराणां प्रसवेन स्फारेण गहना सर्वैर्दु-  
ष्प्रापा । सर्वेषां स्थावरादिदेवयोनिभेदान्तानां भूतानामन्तरस्था देहमध्ये वर्तमाना ।  
यतश्चोक्तयुक्त्या गहना अत एव कैश्चिदेव प्राणापानयोः सर्ववाहप्रसवप्रवेशयोर्ग्रसननिर-  
तैर्भक्षणप्रगल्भैः प्राप्यते समाविश्यते ॥

किं च—

न ब्रह्माण्डव्यवहितपथा नातिशीतोष्णरूपा

नो वा नक्तंदिवगममितातापनीयापराहुः ।

वैकुण्ठीया तनुरिव रवे राजते मण्डलस्था

सा नः श्वेता भवतु परमादित्यमूर्तिः प्रसन्ना ॥ ६ ॥

ब्रह्मणो ब्रह्मविलावरणनिविष्टस्याण्डं गर्भीकृतभूमूलमायाण्डप्रपञ्चशक्यण्डं तेन न  
व्यवहिता अपि तु समन्ततः कोडीकारी पन्थाः प्रसरमार्गो यस्याः तथा अतिशीतः  
सोमः अत्युष्णो वह्निः इयं तु द्वैतदाहाद्वैतानन्दस्यन्दित्वाच्च नैवंरूपा अपि तु समर-  
सीभूताग्नीपोमात्मा । तथा नक्तंदिवं रात्रिदिनं यो गमो भ्रमणं तेन नो इता प्रमेयभावं  
न प्राप्ता तद्वती । तथा अतापनीया परमाह्लादप्रदा । तथा अपगतो राहुराच्छादनप्र-  
धानः शून्यप्रमाता यस्याः सा । किं च रवेश्चिद्भानोर्मण्डले रश्मिपरिवेषे राजते दी-  
प्यते । बाह्याकर्मूर्तिस्तु ब्रह्माण्डव्यवहिता स्वर्लोकान्तमात्रावभासिका शिशिरग्रीष्मा-  
दावतिशीतोष्णरूपा अहर्निशं भ्रमन्ती संतापिका राह्वभिभूता चेति व्यतिरेकध्वनिः ।  
वैकुण्ठस्य विष्णोर्मूर्तिरिवेत्युपमा । सापि च बलिवञ्चनावसरे ब्रह्माण्डे ब्रह्माण्डान्तर्निरुद्ध-  
मार्गा न केनचित् । अत एव नातिशीतोष्णरूपा । प्रकाशाह्लाददा भक्तानामित्यर्थः ।

नक्तंदिवगमेनाहोरात्रपरिभ्रमणेन न मिता । देवादिभिर्नेयत्तया परिच्छिन्नेत्यर्थः । ता-  
पनीया महाप्रतापवती । अपगतराहुरपक्रान्तरविमण्डला चेति श्लेषः । एवमयमत्रोप-  
माश्लेषो व्यतिरेकध्वनिना संसृष्टः ॥

अथ युगपदन्तर्बहिश्चार्कमूर्ते स्तौति—

यत्रारूढं त्रिगुणवपुषि ब्रह्म तद्विन्दुरूपं

योगीन्द्राणां यदपि परमं भाति निर्वाणमार्गः ।

त्रय्याधारः प्रणव इति यन्मण्डलं चण्डरश्मे-

रन्तःसूक्ष्मं बहिरपि बृहन्मुक्तयेऽहं प्रपन्नः ॥ ७ ॥

तच्चण्डरश्मेश्चिद्दीप्तांशोर्मण्डलं मुक्तये समावेशात्मजीवन्मुक्त्यर्थं प्रपन्नोऽस्मि । की-  
दृशम् । अन्तश्चिद्बुधि सूक्ष्ममाद्योन्मेषात्म । योगीन्द्रैरेव लभ्यम् । बहिरपि बृहन्महाप-  
रिमाणम् । यत्र सृष्टिस्थितिसंहारकारिरजःसत्त्वतमोनिविष्टब्रह्मविष्णुस्त्राभिधाय्यकारो-  
कारमकाराख्यह्रस्वदीर्घप्लुतवर्णत्रयात्मत्रिगुणवपुषि प्रणवे विश्ववेद्याविभागवेदनात्मा वि-  
न्दुरिति तदुपलक्षितोन्मनान्ताप्रमेयपरिपाटीरूपं यस्य तादृग्ब्रह्म बृहद्बृहकं च शाक्तं  
तेज आरूढयत्युत्कृष्टतया व्यवस्थितम् । यच्च परममसामान्यम् । योगीन्द्राणां मितयो-  
ग्यतिशायिपरतत्त्वैकभाजां निर्वाणमार्गो जीवन्मुक्त्युपायो भाति स्वप्रकाशतया स्फुरति ।  
त्रय्याः प्राङ्निर्णीताया आधार आश्रयः । प्रकर्षेण नूयते उत्कृष्टतया विमृश्यते परं  
पारमेश्वरं स्वरूपं येनेति कृत्वा प्रणव इत्येतन्नाम यत् । बाह्येऽप्यर्कमण्डले 'नवयोजन-  
साहस्रो विग्रहोऽर्कस्य मण्डलम् । त्रिगुणं' इति स्वच्छन्दादिष्टनीत्या यत्र विन्दुरूप-  
मिति सितवर्तुलाकारं ब्रह्ममयं तदसामान्यं विम्बमारूढम् । तच्च योगिनां निर्वाणमार्गः ।  
तेषां हि सूर्यमण्डलभेदनस्य श्रवणात् । तथा वक्ष्यमाणदृशा सामर्ग्यजुर्मयधाममण्डला-  
कृतित्वात्रय्याधारः । प्रकर्षेण नूयमानत्वात्प्रणवो विश्वशरीरत्वाच्च प्रणवः ॥

यस्मिन्सोमः सुरपितृनरैरन्वहं पीयमानः

क्षीणः क्षीणः प्रविशति यतो वर्धते चापि भूयः ।

यस्मिन्वेदा मधुनि सरघाकारवद्भ्रान्ति चाग्रे

तच्चण्डांशोरमितममृतं मण्डलस्थं प्रपद्ये ॥ ८ ॥

विद्धानोर्मण्डलस्थं मध्यधामनिविष्टं तत्परमानन्दरूपममितमनल्पममृतं प्रपद्ये समा-  
श्रये । यत्रामृते सोमः सर्वो मेयवर्गः सुरादिभिः सर्वैः प्रमातृभिः प्रतिदिनं कलाग्रास-  
युक्त्या पीयमानत्वात्क्षीणः क्षीणः सन्पुनः पुनः प्रविशति हृद्विश्रान्त्यनन्तरं निमज्जति ।  
यत् एव मण्डालाद्भूयोऽपि वर्धतेऽभिव्यज्यते मेयरूपश्चन्द्रः । यस्मिंश्च वेदाः सर्वशास्त्राणि  
मधुनि माक्षिके सरघाणां मधुकरीणामाकार इवाग्रे भ्रान्ति पुरः स्फुरन्ति । यथा सरघा



माक्षिकं संचित्य परिवृत्त्य सोल्लासमासते तथा सर्वे वेदा वाक्यैकवाक्यतया पराद्वयम-  
न्ततमामृश्य भ्राजन्ते । बाह्योऽपि सोमः कृष्णपक्षेषु पितृदेवनरग्रस्तकलापञ्चदशको-  
ऽमावास्यायां सूर्यमण्डलं प्रविश्य वर्धते । वेदाश्चार्कज्योतिर्लग्ना आसते ॥

ऐन्द्रीमाशां पृथुकवपुषा पूरयित्वा क्रमेण

क्रान्ताः सप्त प्रकटहरिणा येन पादेन लोकाः ।

कृत्वा ध्वान्तं विगलितबलिव्यक्ति पाताललीनं

विश्वालोकः स जयति रविः सत्त्वमेवोर्ध्वरश्मिः ॥ ९ ॥

‘यो हि यस्माद्गुणोत्कृष्टः स तस्माद्धूर्वमिष्यते’ इति स्थित्या ऊर्ध्वा विश्वोत्कृष्टा रश्म-  
यो यस्य । अत एव सतां विद्यमानानामशेषाणां भावः सत्त्वं महाप्रकाशात्मरूपम् ।  
तदेव तत्परमार्थः । ततश्च प्रकाशमानतया प्रकाशात्मन्येव विश्वस्य ममत्वात्प्रकाशो  
विश्वालोकः स एव रविश्चिद्भ्राजयति सर्वोत्कर्षेण वर्तते । येनैन्द्रीमाशां प्राच्योन्मेपदशां  
पृथुकवपुषा योगिगम्यसूक्ष्मशाक्तस्पन्दात्मना पूरयित्वा, तन्निमित्तप्राणादिसंकोचचित्प्रा-  
धान्योच्छलितां कृत्वा ‘शिवादिसकलात्मान्ताः शक्तिमन्तः प्रकीर्तिताः’ इति श्रीपूर्वा-  
दिष्टनीत्या शिवमन्त्रमहेश्वरमन्त्रेश्वरमन्त्रविज्ञानाकलप्रलयाकलसकलाख्याः क्रमात्कर्म  
प्राणीयतुटिस्था निजशक्तिसहिताः सप्तलोकाः ‘पादोऽस्य विश्वा भूतानि’ इति स्थि-  
त्या पादेन निर्जाशमात्रेणाक्रान्ताः कोडीकृत्य स्वज्योतिर्मयीकृताः । कीदृशेन । प्रक-  
टाः स्वात्माभासा रूपादिविश्वहरणाद्वरयश्चक्षुरादिशक्त्यो यस्य । तदुक्तं श्रुतौ—‘युक्ता  
ह्यस्य हरयः शता दश’ इति । निःसंख्यशक्तिरात्मेति ह्यस्यार्थः । कथं क्रान्ताः । ध्वा-  
न्तमात्मन्यनात्मप्रतीत्यात्माज्ञानं विगलिता बलिरनात्मन्यात्माभिधायिनी व्यक्तियस्य  
तादृक् पाताललीनं निःशेषप्रशमितं कृत्वा । बाह्येनाप्यर्केण सप्ताश्वारूढेनैन्द्रीं दिशं  
सूक्ष्मरूपेणापूर्य भूरादिलोकाः पादेन मरीचिभिर्ध्वान्तं ध्वंसयित्वा क्रमेण क्रान्ताः ।  
प्रकटहरिणा च नारायणेन विगलिता बल्याख्यस्य दानवेन्द्रस्य व्यक्तियत्र तद्धान्तं  
दानवकुलं पाताललीनं कृत्वा भूरादिलोकाश्चरणविन्यासक्रमेणाक्रान्ताः । किं कृत्वा ।  
पृथुकवपुषा बालवामनशरीरेण इन्द्रादिदिगापूरणं कृत्वा । सोऽपि विश्वालोकः सत्त्वप्र-  
धानश्चेत्यत्र श्लेषालंकारः । श्लेषोपमाध्वनिसंसृष्टिरियम् ॥

ध्यात्वा ब्रह्म प्रथममतनु प्राणमूले नदन्तं

दृष्ट्वा चान्तः प्रणवमुखरं व्याहृतीः सम्यगुक्त्वा ।

यत्तद्वेदे तदिति सवितुर्ब्रह्मणोक्तं वरेण्यं

तद्भर्गाख्यं किमपि परमं धामगर्भं प्रपद्ये ॥ १० ॥

ब्रह्मणा प्रजापतिना वेदेषु प्रणवमुखरमोकारोच्चारणपूर्वं तदित्यादि गायत्र्याः सवितु-

विश्वप्रसूतिहेतोश्चिदादित्यस्य यत्तत्किमपीत्यसामान्यं भर्ग इत्याख्या यस्य तत्परमं सर्वो-  
 कृष्टं धाम परस्फुरत्तात्म शाक्तं तेजो बाह्यसूर्यसोमवहयादिधामकोडीकारित्वाद्धामगर्भं  
 वरेण्यमनुग्रहकारि उक्तं तत्प्रपद्ये समाविशामि । किं कृत्वा ब्रह्मणोक्तम्, किं कृत्वा च  
 प्रपद्ये । प्रथममादावतनु अशरीरं श्रीभर्गशिखादिष्टनीत्या अकारपरामर्शात्म वीरेश्वराख्यं  
 च ब्रह्म वृहद्बृंहकं च परं शाक्तं धाम प्राणमूले अप्राणाद्यस्फुरत्ताधाम्नि ध्यात्वा विचि-  
 न्त्यानन्तरं नदन्तमिति नादाख्यं परविमर्शात्मानमन्तरित्युक्तशाक्तरूपप्राणितकल्पतया  
 स्थितं दृष्ट्वा स्वात्मतया साक्षात्कृत्य तन्नादविमर्शानुप्रवेशावष्टम्भवलोन्मिषत्प्रणवोच्चारण-  
 पूर्वम् । तथा 'भूः स्वाहा' 'भुवः स्वाहाः' 'स्वः स्वाहा' 'भूर्भुवःस्वःस्वाहा' इति च  
 मन्त्ररूपा समग्रमेयमानप्रमातृणां ससंस्काराणां परब्रह्ममयत्वामर्शिनीर्व्याहृतीश्चतस्रः  
 सम्यगित्यन्तरामर्शावष्टमशैथिल्येनोक्त्वा उच्चार्य । अथ च 'सर्वव्यवहारानेकरूपाः  
 'कथा जपः' इति शिवसूत्रादिष्टनीत्या तदभेदामर्शप्रधानतया परशाक्तरसग्ल्यावितान्संपाद्य ।  
 शाक्तधामैकाग्र्यवशासादितशांभवधामावष्टम्भवलेन व्युत्थानदशामपि तदभेदरसप्रोक्षितां  
 विधायेत्यर्थः । धामगर्भमित्यत्र धामशब्दस्तन्त्रेण द्विरुक्तः । तथा प्रणवमुखरमिति ॥

त्वां स्तोप्यामि स्तुतिभिरिति मे यस्तु भेदग्रहोऽयं

सैवाविद्या तदपि सुतरां तद्विनाशाय युक्तः ।

स्तौम्येवाहं त्रिविधमुदितं स्थूलसूक्ष्मं परं वा

विद्योपायः पर इति बुधैर्गीयते खल्वविद्या ॥ ११ ॥

हे भगवन्, त्वां स्तुतिभिः स्तोप्यामीति स्तोतृस्तुत्यस्तुतिकल्पनात्मा यो मे भेदग्रह  
 एषैव चिदद्वयाप्रथनात्माविद्या तथापि तस्या अविद्यायाः सुतरामतिशयेन विनाशाय  
 निःशेषोन्मूलनाय युक्तो नित्यसंबद्धस्त्वां स्तौम्येव देहाप्रमातृतानिमज्जनेन सर्वोत्कृष्ट-  
 तया सततं परामृशामि न तु क्षणमप्युदासीन आसे । त्वामेव चिदर्कं स्तौमि न तु परि-  
 मितां कांचन देवताम् । कीदृशं त्वाम् । स्थूलं बाह्यप्राणार्करूपम् । सूक्ष्मं मध्यनाडीगतं  
 प्राणब्रह्मरूपम् । परं चानवच्छिन्नं विश्वात्मचिदानन्दधनम् । तदिति प्राक्तनवाक्यव्या-  
 वर्णितमेकमेव । नित्योदितं च । वाशब्दश्चार्थे । युक्तं चैतत् । यतो बुधैस्तत्त्वज्ञैरविद्यैव  
 विद्योपायः पर इत्युक्तः । स्तोतृस्तुत्यादिविभागकल्पनात्माविद्यया समस्ताविद्याबीजदे-  
 हादिप्रमातृत्वाभिमानप्रशमनेन चिदानन्दधनपरमात्मोत्कर्षपरामर्शात्मा स्तुतिः परमसमा-  
 वेशप्रदेत्यर्थः ॥

स्तौम्येवेत्युक्तिं प्रपञ्चयति—

योऽनाद्यन्तोऽप्यतनुरगुणोऽणोरणीयान्महीया-

न्विश्वाकारः सगुण इति वा कल्पनाकल्पिताङ्गः ।



नानाभूतप्रकृतिविकृतीर्दशयन्भाति यो वा

तस्मै तस्मै भवतु परमादित्य नित्यं नमस्ते ॥ १२ ॥

हे परमादित्य चिदर्क, तस्मै तस्मै इति परसूक्ष्मस्थूलरूपाय विश्वात्मने तुभ्यं नित्यं नमः । सर्वकालं देहादिप्रहृतया परामृशंस्त्वामेव समाविशामीत्यर्थः । कीदृशाय तस्मै । योऽनाद्यन्तो देशकालाद्यनवच्छिन्नः । अतनुराकारानियन्त्रितः । अतश्च सर्वज्ञादिगुणास्पृष्टः । अणोरत्यन्तसूक्ष्मरूपतया योगिदृश्यात्परमाणोरप्यणीयानतिसूक्ष्मः न कस्यापि वेद्यः । अपि तु स्वप्रकाशचिदेकरूपः । न तु देशतः संकुचितः । परमाणोः सूक्ष्मस्य वेद्यत्वादृश्यत्वाच्च । महीयान्व्यापकः । अतश्च विश्वकोडीकारित्वाद्विश्वाकारः । सर्वज्ञादिगुणयोगात्सगुणः । इत्येवंप्रकारया कल्पनया कल्पितानि पृथक्पृथगुल्लिखितान्यङ्गानि तत्तद्गमरूपा अवयवभागा यस्य तादृग्वेत्यनयोक्त्यावच्छिन्नवस्तुविषयशब्दविकल्पासंस्पृष्टं परमेकं स्वरूपमनवच्छिन्नमिति ध्वनयति । नानाभूतानि विकित्राः स्थावरादिब्रह्माण्डान्ताः प्राणिनस्तेषां प्रकृतीर्मायाप्रकृतिशुक्रशोणितादिकारणानि, विकृतीः कलाबुद्धिदेहादिकान्दर्शयन् आभाति । संकुचितसर्वाभासोल्लासकतया वा यः स्फुरतीत्यर्थः ॥

तत्त्वाख्याने त्वयि मुनिजना नेति नेति ब्रुवन्तः

श्रान्ताः सम्यक्त्वमिति न च तैरीदृशो वेति चोक्तः ।

तस्मात्तुभ्यं नम इति वचोमात्रमेवास्मि वच्मि

प्रायो यस्मात्प्रसरतितरां भारती ज्ञानगर्भा ॥ १३ ॥

यस्मात्त्वत्तो भारती पश्यन्त्यादिवाक् ज्ञानगर्भा स्वावभाससंवित्प्रधाना प्रसरति तस्मै तुभ्यं नम इति वचोमात्रमेव, न त्वतिरिक्तं स्तुतिवाक्यादि वच्मि । ज्ञानस्य सर्ववाक्प्रसरहेतोः अनवच्छिन्नस्य विभिन्नस्तुतिवाग्भिः स्तोतुमशक्यत्वात् । नमःशब्देन तु देहादिप्रहृतां तुरीयकस्वचित्प्रकर्षपरामर्शनस्य कर्तुं शक्यत्वात् । युक्तं चैतत् । यस्मान्मुनयोऽपि त्वयि त्वद्विषये तत्त्वाख्याने अणुर्न महान् न ह्रस्वं दीर्घं नेत्यादि ब्रुवन्तः श्रान्ताः क्लिष्टाः । न च तैस्त्वमित्येवंविधोऽसीति एतादृशो वेति एतत्तुल्यो वेति सम्यगुक्तः । वागगोचरत्वादेवेत्यर्थः ॥

सर्वाङ्गीणः सकलवपुषामन्तरे योऽन्तरात्मा

तिष्ठन्काष्ठे दहन इव नो दृश्यसे युक्तिशून्यैः ।

यैश्च प्राणारणिषु नियतैर्मध्यमानासु सद्भि-

र्दृश्यं ज्योतिर्भवसि परमादित्य तस्मै नमस्ते ॥ १४ ॥

१. 'विकृतिः' ख. २. 'तुभ्यं' ख. ३. 'अभिवच्मि' ख. ४. 'यच्च' ख.

५. 'तुभ्यं' ख.

हे परमादित्य चिदर्क, तस्मै निर्विशेषाय ते तुभ्यं नमः । यस्त्वं स्थावरादिदेवयो-  
न्यन्तानां रुद्रक्षेत्रज्ञानां च सर्वेषां सर्वाङ्गेषु भवो व्यापकः सकलवपुषामन्तरे मितग्राह-  
कात्मनि स्वरूपे योऽन्तरात्मा परमानन्दत्वात् 'आत्मा चैवान्तरात्मा च' इति श्रीस्व-  
च्छन्दादिष्टपुर्यष्टकप्रमाता तिष्ठन्नवस्थानुरपि युक्त्या योगेन शून्यैरपि न दृश्यसे । यथा  
काष्ठेऽग्निस्तिष्ठन्नपि युक्तिशून्यैररणिमथनानभिज्ञैर्न दृश्यते तत्काष्ठकवलीकारिज्वलद्रूप-  
तया नोपलभ्यते । यश्च त्वं प्राणारण्येषु सर्ववाहमागोंदयविश्रान्तिपदेषु सद्भिर्योगिभि-  
र्नियतैरभियुक्तैर्मथ्यमानासु 'ऊर्ध्वशक्तिनिपाताच्च अधःशक्तिनिकुञ्चनात् । रुद्रशक्तिसमा-  
वेशं यो जानाति स पण्डितः ॥' इत्यान्नायादिष्टयुक्त्यानवरतान्दोलनतः प्रशमितमरुद्ध्या-  
पिकासु दृश्यं ज्योतिर्भवसि स्वप्रकाशचिद्रूपः स्फुरसि । अत्र पर्यायेण प्राणापानावूर्ध्वा-  
धरारण्यरूपौ । योगिप्रयत्नो मथनकाष्ठम् ॥

स्तोता स्तुत्यः स्तुतिरिति भवान्कर्तृकर्मक्रियात्मा

क्रीडत्येकस्तव नुतिविधावस्वतन्त्रस्ततोऽहम् ।

यद्वा वच्मि प्रणयसुभगं गोपते तच्च तथ्यं

त्वत्तो ह्यन्यत्किमिव जगतां विद्यते तन्मृषा स्यात् ॥ १५ ॥

हे गोपते चिन्मरीचिकेश्वर, भवानेकोऽद्वितीयः स्तोत्रादिरूपतया क्रीडति स्वस्वा-  
तन्त्र्यात्तत्तद्रूपतया स्फुरति । यदुक्तं मयैव भैरवानुकरणस्तोत्रे—'स्तोता स्तुत्यः स्तुति-  
रिति यदपि विभिन्नं न किञ्चिदस्तीह । मृशसि यथा यद्रूपं चिद्रूपतया भवस्येतत् ॥'  
इति । यतोऽहमिति भवत्कल्पितमेव । ततोऽहमिति संकोचप्रधानो मायाप्रमाता त्वत्स्तो-  
त्रकरणेऽस्वतन्त्रस्त्वामेव चिदात्मानं स्तौमि । न त्वहं नामान्यः कश्चिदित्यर्थः ।  
यच्च किञ्चित्त्वदात्मैवाहं प्रणयसुभगं प्रार्थनासुन्दरं वच्मि तत्सर्वं तथ्यं त्वत्परमार्थमेव ।  
यतस्त्वत्तश्चिदात्मनो व्यतिरिक्तं जगतां किमिव विद्यते । न किञ्चिदस्ति । यदि वा  
तथापि किञ्चित्संकल्प्यते तन्मृषा स्यात् । नैव भवेत् । चिदात्मतां विना कस्यचिदपि  
चेतनाचेतितस्य संकल्पविकल्पविषयत्वस्याप्ययोगेन गगनकुसुमतोऽपि निकृष्टत्वात् ।  
इत्थं युक्तितस्त्वदभेदसारैव स्तुतिः ॥

प्रातीतिक्रमेण तु यद्यपि भेदस्तथापीत्थं त्वमाराध्योऽस्माकमित्याह—

ज्ञानं नान्तःकरणरहितं विद्यतेऽस्मद्विधानां

त्वं चात्यन्तं सकलकरणागोचरत्वादचिन्त्यः ।

ध्यानातीतस्त्वमिति न विना भक्तियोगेन लभ्य-

स्तस्माद्भक्तिं शरणममृतप्राप्तयेऽहं प्रपन्नः ॥ १६ ॥

ऐन्द्रियकज्ञानवतां मायाप्रमातृणामस्माकमिन्द्रियागोचरो भवानचिन्त्यत्वाद्धान-  
विषयो न भवतीति देहादिमितप्रमातृतामज्जनोन्मज्जनचिदर्कभजनात्मकभक्तियोगसंपाद-



नीयत्वाद्भगवतो भक्तिमेव शाक्तस्फारावेशमयामृतप्राप्तयेऽस्म्याश्रितः । उक्तं च विज्ञानभैरवे—‘भक्त्युद्रेकाद्विरक्तस्य यादृशी जायते दशा । सा शक्तिः शांकरी नित्यं भावयेत्तां ततः शिवः ॥’ इति ॥

हार्दं हन्ति प्रथममुदिता या तमः संश्रितानां

सत्त्वोद्रेकात्तदनु च रजः कर्मयोगक्रमेण ।

स्वभ्यस्ता च प्रथयतितरां सत्त्वमेव प्रपन्ना

निर्वाणाय व्रजति शमिनां तेऽर्कं भक्तिस्त्रयीव ॥ १७ ॥

हे अर्क, तव भक्तिः प्रपन्ना समाश्रिता सती शमिनां शान्तरागादिकलङ्कानां निर्वाणाय मोक्षाय व्रजति जीवच्छिवत्वाभिव्यक्तये घटते । त्रयी यथा । सापि हि काम्यकर्म परिहृत्यानुष्ठीयमाना त्रय्यन्तविदामपवर्गहेतुः । तथा चैषा प्रथममुदिता समुन्मिषितमात्रा हार्दं प्रकाशानन्दात्महृद्भवं तमस्त्वभेदाख्यातिरूपमाणवं मलं संश्रितानां भक्तिभाजां हन्ति नाशयति । तदनु सत्त्वस्य प्रकाशस्योद्रेकात्प्रकर्षात्कर्मयोगक्रमेण स्वात्मदेवता-विश्रान्तिफलशारीरकर्मानुष्ठानेन कर्ममलरूपं रजो हन्ति । तथा सुष्ठु अभ्यस्ता परिशीलनेन स्वीकृता सतो भावः सत्त्वं प्रकाशैकघनत्वमेव प्रकाशमानं सर्वत्र प्रथयतितराम् । न तु पशुवन्मायीयमलात्मभिन्नवेद्यप्रथाकृत् । त्रय्यपि त्रय्यन्तविदां तन्निष्ठानां सत्त्वं प्रथयति ॥

तामासाद्य श्रियमिव गृहे कामधेनुं प्रवासे

ध्वान्ते भाति धृतिमिव वने योजने ब्रह्मनाडिम् ।

नावं चास्मिन्विषमविषयग्राहसंसारसिन्धौ

गच्छेयं ते परमममृतं यन्न शीतं न चोष्णम् ॥ १८ ॥

तां भक्तिमाश्रित्य चिदर्कस्य ते संबन्धि परमममृतं परं शाक्तं धाम गच्छेयं समा-विशेयम् । यच्छैशिरप्रैष्मवाह्यार्कधामवैलक्षण्याच्छीतमुष्णं च न भवति । अपि तु मोहदाहप्रकाशाहादकृदग्नीषोमात्म । कीदृशीं ताम् । गृहे शून्ये वेश्मनि श्रियमिव । संपूर्ण-भोगप्रदत्वात् । प्रवासे रिक्तवन्धुदेशे कामधेनुमिव चिन्तितमात्राभीष्टफलप्रदत्वात् । ध्वान्ते गाढतमसि भातिमिव । पूर्णप्रथाहेतुत्वात् । वने गहनपर्वतादौ धृतिमिव विश्रान्तिहेतुत्वात् । योजने परशिवात्मैक्यावेशे ब्रह्मनाडिं सुष्ठुम्णाम् । परमोपायत्वात् । विषमविषया एव ग्राहा भीषणा जलचरा यत्र तादृशे संसारसमुद्रे नावमिव । उत्तारकत्वात् ॥

अग्नीषोमावखिलजगतः कारणं तौ मयूखैः

सर्गादाने सृजसि भगवन्हासवृद्धिक्रमेण ।

तावेवान्तर्विपुवति समौ जुह्वतामात्मवहौ

द्वावप्यस्तं नयसि युगपन्मुक्तये भक्तिभाजाम् ॥ १९ ॥

हे भगवन्, अखिलस्य बाह्यस्य नीलसुखादेर्ब्राह्मरूपस्यान्तरस्य च ग्राहकरूपस्य देहादेर्जगतो यावग्नीषोमौ सर्ववाहवाही प्राणोऽपानश्च प्रकाशनावस्थानहेतुत्वात्कारणम् । तौ प्रसिसृक्षप्रविषिक्षात्मसर्गादानसमये वस्त्वाभासनविमर्शात्मसृष्ट्यादौ तन्निमित्तं च हासवृद्धिक्रमेण द्वादशषोडशकलाकलनपर्यायतो मयूखैः सृष्ट्यादि देव्यात्मनिजमरीचिभिः सृजसि मुहुर्मुहुर्निर्मिमीषे । तावेव च भक्तिभाजामन्तर्विपुवति सम्यङ्गुणनात्मसमानमरुत्प्रधाने कुम्भके समौ सोमसूर्यकलान्योन्यसंधर्षमिश्रितौ सन्तावात्मवहावुदानवहौ जुह्वतां मुक्तये शिवात्मभेदप्रथारूपाणवादिमलत्रयपुष्टोपलक्षितशिवाद्वैतप्राप्तये द्वावपि युगपत्कमं मयूखैरेवास्तं नयसि विश्वात्मक व्यानव्याप्तिमाविश्य ज्ञानक्रियात्मपद्मीषोमरूपस्वात्ममयौ संपादयसि ॥

स्थूलत्वं ते प्रकृतिगहनं नैव लक्ष्यं ह्यनन्तं

सूक्ष्मत्वं वा तदपि सदसद्यैक्यभावादचिन्त्यम् ।

ध्यायामीत्थं कथमविदितं त्वामनाद्यन्तमन्त-

स्तस्मादर्कं प्रणयिनि मयि स्वात्मनैव प्रसीद ॥ २० ॥

हे अर्क, ते तव स्थूलत्वं विश्वव्यापकत्वं प्रकृत्या गहनत्वान्नैव लक्षयितुं शक्यम् । यस्मादनन्तं दिक्कालाकारैरनवच्छिन्नम् । सूक्ष्मत्वमपि वा 'अणोरणीयान्' इत्येतद्व्याख्यानावसरव्याकृतयुक्त्वा परप्रमात्रात्म यत्तदपि सदसद्यैक्यभावाद्वावाभावरूपत्वेनाप्रतीतेरचिन्त्यम् । तदित्थमनाद्यन्तत्वादविदितं त्वां कथमन्तः स्वान्ते चिन्तयामि न कथंचित् । तस्मान्मयि प्रणयिनि त्वत्प्रार्थनावहिते स्वयमेव प्रसीद प्रशमितदेहादिप्रमातृताभिमानकालुष्यः प्रस्फुर ॥

यत्तद्वैद्यं किमपि परमं शब्दतत्त्वं त्वमन्त-

स्तत्सद्यैक्तिं जिगमिषु शनैर्लाति मात्राकलाः खे ।

अव्यक्तेन प्रणववपुषा विन्दुनादोदितं सँ-

च्छब्दब्रह्मोच्चरति करणव्यञ्जितं वाचकं ते ॥ २१ ॥

यत्किमप्यसामान्यं त्वं तदन्तरिखन्तर्मुखानवच्छिन्नप्रकाशात्मनि पदे । शब्दतत्त्वमिति 'शास्त्रं शब्दात्मकं सर्वं शब्दो हंसः प्रकीर्तितः' इति श्रीस्वच्छन्दादिग्रानाहतभट्टारकरूपम् । परममिति परमोत्कृष्टम् । यदुक्तं श्रीकालोत्तरे—'नादाख्यं यत्परं बीजम्' इति । वैद्यमिति सुप्रकटसुस्फुरत्तात्मकत्वादनपहवनीयम् । न तु विदिक्रियाकर्मात्मकम् ।

१. 'समं' ख. २. 'मुक्तिभाजाम्' ख. ३. 'व्यक्तिभावात्' ख. ४. 'मात्रां' ख.  
५. 'यत्' ख.



यदुक्तं श्रीखच्छन्दे—‘यस्य रूपं शरीरं वा नास्ति वर्णः क्रिया तथा । स कथं गृह्यते सूक्ष्मो ह्यग्राह्यो नित्यमव्ययः ॥’ इति । श्रीभर्गशिखायामपि—‘नैष वर्णो न वा शब्दो न चैवार्यं कलात्मकः । केवलः परमानन्दो वीरो नित्योदितो रविः ॥ नास्तमेति न चोदेति न शान्तो न विकारवान् । सर्वभूतान्तरचरो भानुर्भर्ग इति स्मृतः ॥’ इति । तदेतत्परब्रह्मात्मशक्तिमद्रूपम् । सद्यत्किं जिगमिष्विति । ‘ॐ तत्सदिति निर्देशो ब्रह्मणस्त्रिविधः स्मृतः’ इति स्थित्या शक्त्यात्मब्रह्मरूपतां जिघृक्षु खे सुषुम्णाधाम्नि अकारोकारमकारादिमात्रारूपाः कला विमर्शशक्तीः शनैः शनैः क्रमेण लाति गृह्णाति । इत्थं शक्तिमच्चिदकांवासितशब्दब्रह्मभित्तौ प्रणववपुषा ॐकारात्मना अव्यक्तेन पश्यन्ती वाक्प्रधानेन रूपेण । न तु व्यक्तेन मध्यमादिवाग्भूमिकास्पृशा । ‘प्रणवः सर्ववेदेषु’ इति स्थित्या क्रीडीकृताशेषवाच्यवाचकस्फारं शब्दब्रह्मोच्चरति स्वयं प्रवर्तते । न तूच्चार्यते । क्रीटक् । विन्दुनादाभ्यां समस्तवेद्याभेदिवेदनसमस्तवाचकाभेदिपरामर्शरूपाभ्यामुदितम् । सर्वोत्कृष्टगगनारूढं सत्कथं समुच्चरति । अत्रागमिकीं युक्तिं स्मारयति—करणेन दिव्यकरणवन्धेन न तु जिह्वामूलमध्यादिना व्यञ्जितं प्रकटीकृतम् । यदुक्तं श्रीखच्छन्दे—‘दिव्यं तु करणं कृत्वा तत्त्वस्योच्चारणं कुरु’ इत्यादि । यच्चैतच्छब्दब्रह्मतत्त्वशक्तिस्वरूपामर्शनमुखेनैव ते वाचकं तत्स्वरूपामर्शकम् ॥

प्रातःसंध्यारुणकिरणभागृद्भयं राजसं थ-

न्मध्ये चापि ज्वलदिव यजुः शुक्लभाः सात्त्विकं वा ।

सायं सामास्तमितकिरणं यत्तमोल्लासिरूपं

साहः सर्गस्थितिलयविधावाकृतिस्ते त्रयीव ॥ २२ ॥

हे भगवंश्चिदर्क, अहः सार्वजनीनस्य प्राणदिनस्य सर्गस्थितिलयविधौ ते संबन्धिनी साकृतिः क्रीडीकृताशेषस्रष्ट्यादिस्तुर्याख्या शक्तिर्विजृम्भत इत्यर्थः । का सा इत्याह—प्रातः हृदुन्मेपात्मनि प्रभाते गुणीभूतप्राणापानवृत्तिः शिवशक्तिसंघट्टात्मा या संध्या तत्र येऽरुणकिरणा अनुन्मिपितवैचित्र्यादीप्ताः शरीरादयश्चक्षुरादिप्रकाशास्तान्भजते यदत एव राजसं विश्वराजानं विश्वप्रसारासूत्रणं च ऋद्भयम् । यच्च परधामामर्शनात्मा स्तुतिकृच्च मध्ये मध्यधाम्नि यजुश्चिदेवतापूजात्मक्रियाशक्तिप्रधानम् । द्वैतेन्धनद्वेषादिव ज्वलत् । ह्लादात्मसोमव्याप्त्युन्मज्जनाच्छुक्लभाः अमलमात्मभाः स्वरूपम् । सात्त्विकं च सतां भावः सत्त्वं प्रकाशमानत्वं तस्येदं संपादकम् । स्वप्रकाशावेशेन विश्वप्रकाशकमित्यर्थः । साय-मूर्ध्वत्रुद्यर्थेऽस्तमितकिरणं गलितप्राणादिसंस्कारक्षयात्प्रशान्तसितोज्वलितमरीचिनिचयम् । अतश्च निःसंस्कारद्वैताद्वैतकवलनात्तदपेक्षयैव तमोवस्तुविश्रान्त्यैकरसत्वात्साम । एतत्रिविधं स्थूलसूक्ष्मपरस्वरूपं यद्भासि गृह्णासि सा तवाकृतिस्त्रयीव ऋग्यजुःसामानीव । तथाहि—प्रातरर्कदेवतास्तुतिप्रधाना ऋग्वेदव्याप्तिः । मध्ये कर्मानुष्ठानात्मा यजुर्वेदोदयः । सायं विश्रान्तिहेतुगीतप्रधाना सामवेदप्रधानतेति प्रतिदिनं स्थितिः ॥

ये पातालोदधिमुनिनगद्वीपलोकाधिबीज-  
च्छन्दोभूतस्वरमुखनदत्सप्तसप्तिं प्रपन्नाः ।

ये चैकाश्रं निरवयववाग्भावमात्राधिरूढं

ते त्वामेव स्वरगुणकलावर्जितं यान्त्यनश्वम् ॥ २३ ॥

अतलादीनि सप्त पातालानि । क्षीराद्याः सप्तोदधयः । अत्र्याद्याः सप्त मुनयः । महेन्द्राद्याः सप्त पर्वताः । जम्ब्वादीनि सप्त द्वीपानि । भूराद्याः सप्तलोकाः । 'मोहो मदश्च गर्वश्च विषादः क्रोध एव च । भयं च हर्षणं चैव देहे सप्ताधयः स्मृताः ॥' इत्युक्ता मोहाद्याः सप्ताधयः । यवादीनि सप्त बीजानि । गायत्र्यादीनि सप्त च्छन्दांसि । भूताः प्राप्ताः । एतदामाशत्वात् । ईदृग्विश्वप्रपञ्चरूपा ये षड्जाद्याः सप्त स्वरास्ते मुखेषु येषां ते तन्मुखास्तानेवार्थान्नदन्तो ध्वनन्तः सप्त सप्तयो मनोबुद्धीन्द्रियात्मानोऽश्वा यस्य तादृशं त्वां प्रपन्नाः । ये च निरवयवा वाक् पश्यन्ती तस्या भावः सत्ता तन्मात्राधिरूढं मध्यधामोन्मिपत्पश्यन्त्यामर्शपरिमर्शितम् । अतश्चैकाश्रं च त्वां बुद्ध्या ये प्रपन्ना उभयेऽपि ते त्वामेवानश्रं चिदर्कं परं ब्रह्म यान्ति त्वदेकतामामुवन्ति । कीदृशम् । स्वरैः षड्जादिभिः गुणैः सत्त्वादिभिः कलाभिरकारादिभिर्वर्जितं निरुपाधिप्रकाशानन्दधनम् । साश्वोपासनानश्रप्राप्तिहेतुरिति विरोधाभासः ॥

दिव्यं ज्योतिः सलिलपवनैः पूरयित्वा त्रिलोकी-

मेकीभूतं पुनरपि च तत्सारमादाय गोभिः ।

अन्तर्लीनो विशसि वसुधां तद्गतः सूयसेऽन्नं

तच्च प्राणांस्त्वमिति<sup>१</sup> जगतां प्राणभृत्सूर्य आत्मा ॥ २४ ॥

हे भगवन्, त्वं ज्योतिःसलिलपवनैश्चित्प्रकाशकरन्ध्रप्रविशच्छाक्तामृतप्राणमरुद्धि-  
त्रिलोकीं जागरस्वप्रसुपुत्तित्रयीं पूरयित्वा तस्यामेव त्रिलोक्यामेकीभूतं सामरस्यं प्राप्तं  
दिव्यं सारं तुर्यानन्दधनं गोभिरनुत्तरैर्मरीचिभिः पुनरिति पुनः पुनरादाय चमत्कृत्य  
अन्तरिति अन्तर्मुखे पदे लीनो वसुधां परां भूतिं विशसि तन्मयतया स्फुरसि तद्गतश्चा-  
न्नमदनविषयं वेद्यजातं सूयसे आश्यानीभूय तद्भूपतया स्फुरसि । तच्चान्नं प्राणापानाव-  
स्थितिहेतुस्त्वमेव न त्वन्यत्किंचिदिति । अनया युक्त्या सूर्यः प्राणभृदात्मा च कथ्यसे ।  
यदाह श्रुतिः—'अहमन्नमहमन्नमहमन्नादोऽहमन्नाद' इति ! बाह्योऽपि सूर्यो भूर्भुवःस्वन्नयौ  
ज्योतिःसलिलपवनैस्तत्र तत्र समय आपूर्य समरसीभूतं दिव्यं त्रिलोक्यां रसरूपं सारं  
रश्मिभिर्प्राप्त्मादावादाय पुनरपि भूमिमन्तस्तापनयुक्त्या लीनः सन्विशति । तद्गतश्चान्न-  
मोषध्याख्यं प्राणावस्थितिहेतुं जनयति । ततः स एवाहमन्नदोऽन्नादश्च ॥



अग्नीषोमौ प्रकृतिपुरुषौ विन्दुनादौ च नित्यौ  
 प्राणापानावपि दिननिशे ये च सत्यानृते द्वे<sup>१</sup> ।  
 धर्माधर्मौ सदसदुभयं योऽन्तरावेश्य योगी  
 वर्तेतात्मन्युपरतमतिर्निर्गुणं त्वां विशेत्सः ॥ २५ ॥

यो योगी नित्यौ सततवाहिनौ प्राणापानावेव कवलनाप्यायनहेतुत्वादग्नीषोमौ ज्ञान-  
 क्रियाशक्तिप्राधान्यात्प्रकृतिपुरुषौ वेदनविमर्शत्वाद्विन्दुनादौ प्रसरविश्रान्तिपदत्वाद्दिन-  
 निशे विकाससंकोचनिमित्तत्वात्सत्यानृते ऊर्ध्वाधोगतिकारणत्वाद्धर्माधर्मौ बाह्यानां सत्ता-  
 सत्तयोर्ज्ञापकत्वात्सदसदुभयमन्तरुदानधाम्नि आवेश्य विलाप्यात्मनि चिद्धाम्नि वर्तेताव-  
 तिष्ठेत स त्वां निर्गुणं सत्त्वादिगुणातीतं परमादित्यं विशत्येव ॥

गर्भाधानप्रसवविधये सुप्तयोरिन्दुभासा  
 सापत्येनाभिमुखमिव खे कान्तयोर्मध्यसंस्थः ।  
 द्यावापृथ्व्योर्वेदनकमले गोमुखैर्वेधयित्वा  
 पर्यायेणापिबसि भगवन्षड्सास्वादलोलः ॥ २६ ॥

हे भगवंश्चिद्भानो, द्यावापृथ्व्योः सर्वद्वैतदशान्तात्मान्तरिक्षदेहभूम्योः कान्तयोर्निज-  
 विज्ञानेनैव रमणीयतां प्रापितयोर्वेदनकमले शक्तिनलिने गोमुखैरनुत्तरैर्मरीचिभिर्वेध-  
 यित्वा विकास्य असामान्यशाक्तानन्दास्वादनलम्पटः सन् पर्यायेण विचित्रोन्मेषनिमे-  
 पक्रमैरापिबसि चमत्करूपे । कीदृशः । मध्यसंस्थोऽग्नीषोमाधिरूढः । किमर्थम् । गर्भे  
 स्वान्तर्यदाधानं प्रक्षेपोऽर्थाद्विश्वस्य प्रसवस्तदौचित्येन भासनं तद्विधानार्थम् । कीदृशो-  
 र्द्यावापृथिव्योः । खे शून्यप्रमातरि सुप्तयोः 'कलोद्वलितमेतच्च चित्तत्वं कर्तृतामयम् ।  
 अचिद्रूपस्य शून्यादोमत गुणतया स्थितम् ॥' इति नीत्या शून्यप्रधानताश्रयेण निम-  
 ज्जितपारमार्थिकस्वरूपयोरभिमुखावस्थितयोः । कथं सुप्तयोः । सापत्येन परस्परप्रति-  
 योगितयैवाभिमुखं कृत्वा । उभयानुकूलत्वादाभिमुख्यमाश्रित्येत्यर्थः । बाह्योऽन्यर्को  
 द्यावापृथिव्यो रात्राविन्दुभासा सुप्तयोर्मलितस्वरूपयोरभिमुखावस्थितयोर्मध्ये गोभिवे-  
 दननलिने विकास्य तदीयविचित्ररसास्वादलोल आपिबति भौमान्तरिक्षान्तरसान् । गर्भा-  
 धानाय ग्रीष्मादौ कर्षण्यादिनिजरश्म्यन्तर्निवेशनाय । प्रावृडादौ च प्रसवाय वर्षण्या-  
 दिमरीचिविसर्गतो नानौषध्युप्तये । अथ च सापत्येनाभिमुखयोः सुप्तयोरिन्दुभासोपल-  
 क्षितयोः कर्षूराच्छुरितयोः कान्तयोर्मध्यसंस्थो नायको वैदग्ध्याद्भयोर्वेकपद्मे पर्यायेण  
 युगपद्वेधयित्वा लोचनपरिचुम्बनपुरःसरमुन्निरे विधाय वक्त्रासवामृतलम्पटो गर्भस्याधान-  
 प्रसवनिमित्तमापिबति रतयेऽत्यर्थं परिचुम्बतीति श्लेषालंकारः श्लेषध्वनिःसंस्पृशश्च ॥

सोमं पूर्णामृतमिव चरुं तेजसा साधयित्वा  
 कृत्वा तेनानलमुखजगत्तर्पणं वैश्वदेवम् ।  
 आमावस्यं विघसमिव खे तत्कलाशेषमश्व-  
 न्ब्रह्माण्डान्तर्गृहपतिरिव स्वात्मयागं करोषि ॥ २७ ॥

हे चिदर्क । ब्रह्मरन्ध्रावस्थितशाक्तब्रह्मोपलक्षितस्याण्डस्य अन्तरिति धरामूलमाया-  
 शक्त्यण्डचतुष्टयस्य मध्ये गृहे स्वात्मयागं करोषि । किं कृत्वा । सोमं रूपादिपञ्चदशा-  
 त्मक्रमेयं तेजसा निजमरीचिविस्फुरणेन पूर्णामृतं चरुमिव साधयित्वा 'एकैकत्र च तत्त्वे-  
 ऽपि षट्त्रिंशत्तत्त्वरूपता' इतिकृत्वा विश्वात्मनिजशाक्तामृताभासमयं स्वसंनिविष्टं विधाय ।  
 अनल उदानवह्निमुखं प्राप्त्युपायो यस्य ब्रह्माद्यनाश्रितान्तकारणाधिष्ठितधरादिशिवतत्त्वा-  
 न्ताध्वविस्फारमयस्य जगतस्तस्य तर्पणं यत्तदेव वैश्वदेवं यागं तेन सोमेन चरुणा वि-  
 धाय तस्य सोमस्य कलाशेषं जगत्तर्पणोपयुक्तकलापञ्चदशावशिष्टमूर्ध्वत्रुड्यर्धाह्वयामाव-  
 स्यासंबन्धि अमाह्वयकलारूपं विघसमिव क्वलितशेषसंस्कारकल्पमिवाश्रन् । 'अमृतं  
 चन्द्ररूपेण द्विधा षोडशधा पुनः । पिवन्ति च सुराः सर्वे दश पञ्च पराः कलाः ॥ अमा-  
 शेषगुहान्तःस्थाभावस्या विश्वतर्पिणी ॥' इति श्रीकालिकाक्रमादिष्टनीत्या विश्वदेवता-  
 परमार्थे स्वात्मनि चमत्कुर्वन् । कीदृक् त्वम् । गृहपतिरिव । सोऽपि हि पूर्णामृतकल्पमा-  
 मावस्यं चरुं प्रसाध्य तेनाग्निप्रमुखसर्वजगत्तर्पणं वैश्वदेवं च कृत्वा तच्छेषमश्वन्स्वात्म-  
 देवतायागं करोति । बाह्योऽपि सूर्यः स्वरश्मितापप्रद्रावितसोमकलापञ्चदशकेन देवर्षि-  
 नरात्मजगत्तर्पणं विधायामाह्वयकलाचमत्करणात्मस्वात्मयागं ब्रह्माण्डस्यान्तर्विधत्ते ॥

कृत्वा नक्तंदिनमिव जगद्बीजमाव्यक्तिकं य-

त्तत्रैवान्तर्दिनकर तथा ब्राह्ममन्यत्ततोऽल्पम् ।

दैवं पित्र्यं क्रमपरिगतं मानुषं चाल्पमल्पं

कुर्वन्कुर्वन्कलयसि जगत्पञ्चधावर्तनाभिः ॥ २८ ॥

हे दिनकर विश्वोदयकारिदिवससंपादक चिद्भानो, जगतः सदाशिवान्तस्य विश्वस्य  
 यद्वीजमारम्भावसानयोरुदयापवर्गकारणं श्रीस्वच्छन्दादिष्टविततपरार्धात्मकालरूपमहो-  
 रात्रं तत्कृत्वाभास्य तत्रैवान्तर्जगतः कलादिक्षिलन्तस्याशुद्धाध्वरूपस्य बीजं मायेयमहो-  
 रात्रं तदन्तरप्याव्यक्तिकं प्राकृतं तदन्तरपि ब्राह्मं तत्रापि दैवं तत्रापि पित्र्यं प्रेत(पितृ)-  
 संबन्धि तत्रापि मानुषं क्रमेणाल्पमल्पं कुर्वन्कुर्वन्निव वैचित्र्यसहस्रैराभासयन्निव जग-  
 द्विश्वं पञ्चधावर्तनाभिर्विचित्रं जागरादिदशापञ्चकपरावर्तनैः कलयसि अन्तरवस्थितं बहिः  
 क्षिपसि । निर्मिमीषे निर्मितं च कलयसि । इदमित्थमिदमिदमिति संख्यानेन स्थापय-  
 सि । स्थापितमपि कलयसि अन्तःसंहरसि । संहृतमपि कलयसि संस्कारगालनेन विमृ-  
 शसि । विमृष्टमपि कलयसि स्वात्माभेदेन जानीषे स्वप्रकाशैकात्म्यमापादयसि । तथा



पुनरपि स्वरूपात्कलयसि नवं नवमुल्लासयसि । इत्येवं सर्गस्थितिसंहतिविलापनस्वात्मै-  
क्याभासनपरस्परान्दोलगलीलाक्रान्तं करोषि । अत्र जगद्वीजमावर्त्य द्वियौज्यम् ।  
अल्पमल्पमिति वीप्सायामयमाशयः—यद्यस्य यावदहोरात्रं तत्तदीये प्राणचारे तदंशां-  
शकास्वपि वा श्रीस्वच्छादिष्टमासोदयादिषष्ठ्यद्दोद्यान्तप्रक्रियया योगिज्ञानापेक्षयाति-  
परिमितमाभासयति भगवान्, तत्राप्यन्तर्विश्वैकात्म्यप्रथनात्सादाशिवाऽन्तकालकलनामशे-  
पामाभासयतीत्याभासमानोऽयं कालो न त्वस्य वास्तवं किञ्चित्तत्त्वमस्ति । अतएव  
कुर्वन्निवेतीवशब्देनायमेवार्थः स्पष्टः । वस्तुतो हेतावद्विश्वोदयावस्थानविलापनाद्यात्मा  
परमेश्वर एवेति स्फुरति । न तु चिदेकवपुषस्ततोऽतिरिक्तं किमप्यस्ति । अत्र च मा-  
नुषाद्यहोरात्रप्रमाणं श्रीस्वच्छन्दे चोक्तम् । तद्यथा—‘मूहूर्तास्तु तथा त्रिंशदहोरात्रस्तु  
मानुषः । दक्षिणं चायनं रात्रिरुत्तरं चायनं दिनम् ॥ पितृणां तदहोरात्रमनेनाब्दं तु  
पूर्ववत् । एवं देवैस्त्वहोरात्रः’ इति । यत्त्विह देवं पित्र्यं पृथगुक्तं तत्प्रेतसंबन्ध्यहोरात्रो  
ज्ञेयः । तेषां शुक्लकृष्णरूपो हि सः । किं च—‘कल्पो ब्रह्मदिनं प्रोक्तं चतुर्युगसहस्रकम् ।  
षट्त्रिंशत्तु सहस्राणि ब्रह्मणः प्रलयोद्भवः ॥ अव्यक्तस्थेषु रुद्रेषु दिनरात्रिश्च तावती ।  
प्राधानिकपरार्धेन दशधा गुणितेन तु ॥ माया संहरते सर्वं पुनश्चैव सृजेज्जगत् ॥’ इति ।  
तथा—‘शक्तिकालपरार्धस्य कोटिधा गुणितस्य च । अनाश्रितस्य देवस्य दिनमेतत्प्रकी-  
र्तितम् ॥’ इत्येवमादि । तथैकत्र प्राणचारे घटिकोदयात्प्रभृति षष्ठ्यद्दोद्यान्तं विततं  
तत्रादिष्टं ग्रन्थगौरवभयान्न दर्शितम् । एवमहोरात्रकृत्त्वेन जगद्विपरिवर्तकत्वं भगवत्  
उक्तम् ॥

ये त्वहोरात्रप्रशमे रूडास्ते लोकोत्तरा एवेत्याह—

तत्त्वालोके तपन सुदिने ये परं संप्रबुद्धा

ये वा चित्तोपशमरजनीयोगनिद्रामुपेताः ।

तेऽहोरात्रोपरमपरमानन्दसंध्यासु सौरं

भित्त्वा ज्योतिः परमपरमं यान्ति निर्वाणसंज्ञम् ॥ २९ ॥

हे तपन महाप्रकाशरूप, ये योगिनस्तत्त्वालोकात्मनि शोभनेऽनिशोदितेऽनस्तमिते  
दिने पारमार्थिके सर्वदशानुस्यूते सर्वतोमुखे चित्प्रकाशे सम्यक्प्राणायामाद्यायासं विना  
विमर्शयुक्त्या प्रबुद्धा गलिताख्यातितामिस्राः । ये चान्ये चित्तोपशम एव सर्ववाह्या-  
भ्यासनिवृत्तिहेतुत्वाद्रजनी । तस्यां योगनिद्रामुपेताः । प्रशमितविकल्पसविकल्पप्रकाशै-  
क्यमापन्नाः । उभयेऽपि ते प्राग्वर्णितसमस्ताहोरात्रोपरम एव परमानन्दरूपाः संध्या-  
निमज्जत्प्राणापानव्याप्तिशिवसामरस्यभुवः सर्वतोदिकमुदितास्तासु सौरमिति प्राणीयमपर-  
ममिति स्थूलं ज्योतिः संकुचितं प्रकाशं भित्त्वा निःसंस्कारं विलाप्य परं निर्वाणमार्गं  
यान्ति सदा परं शाक्तं धामाश्लिष्यन्ते ॥

न केवलां चित्रां कालकलनामकालकलितस्वरूपसमापत्तिं च दर्शयसि, यावज्जग-  
दुदयापायावपीत्याह—

Sri RAMAKRISHNA ASHRAMA  
LIBRARY BRINIGAR.  
Accession No- 5395  
Date ... ..

आ ब्रह्मेदं नवमिव जगज्जङ्गमस्थावरान्तं  
सर्गे सर्गे विसृजसि रवे गोभिरुद्रिक्तसोमैः ।

दीप्तैः प्रत्याहरसि च लये तद्यथायोनि भूयः

सर्गान्तादौ प्रकटविभवां दर्शयन्रश्मिलीलाम् ॥ ३० ॥

आब्रह्मणः शाक्ताद्रूपादाब्रह्म निजं परं शाक्तं रूपं वर्जयित्वा इदं सर्वं सादाशिवादि-  
क्षित्वन्तं जङ्गमस्थावरे अन्तौ भागौ यस्य तादृग्जगत्सर्गे सर्गे प्रथमेच्छोन्मेष्वात्मन्यादि-  
सर्गे भूयो भूय उद्रिक्तसोमैः स्फीतशाक्तामृतैर्गोभिर्मरीचिभिर्विसृजसि आश्यानीभूतं नि-  
जरश्मिरूपं प्रकटयसि । भूयो दीप्तैरग्निप्रधानैर्गोभिस्तज्जगद्यथायोनि प्रत्याहरसि स्वस्वात-  
न्ध्यावभासिततत्तत्कारणनिवेशपुरःसरं लये स्वचिदैक्याभासनात्मनि संहारे प्रतीपमाह-  
रसि चिदेकमयमेव करोषि । किं कुर्वन् । सर्गस्य सृष्टेरादौ अन्ते प्रकटविभवां स्फुट-  
माहात्म्यां रश्मिलीलां प्रकटयन्निजमरीचिविलासमाभासयन् ॥

श्रित्वा नित्योपचितमुचितं ब्रह्मतेजःप्रकाशं

रूपं सर्गस्थितिलयमुचा सर्वभूतेषु मध्ये ।

अन्तेवासिष्विव सुगुरुणा यः परोक्षः प्रकृत्या

प्रत्यक्षोऽसौ जगति भवता दर्शितः स्वात्मनात्मा ॥ ३१ ॥

हे भगवन्, यः प्रकृत्या स्वभावेन परोक्षोऽक्षागोचर आत्मा असौ जगति सर्वभूतेषु  
मध्ये भवतान्तेवासिषु अनुग्राह्येषु आत्मनैव प्रत्यक्षो दर्शितः स्वप्रकाशतया प्रकटी-  
कृतः । किं कृत्वा । नित्योपचितं सदा परिपूर्णमुचितं चिदानन्दधनं रूपं श्रित्वा देहा-  
दिनिमज्जनेनोन्मत्तं विधाय । कीदृग्रूपम् । ब्रह्मतेजःप्रकाशं बृहत्त्वाद्बृहत्त्वाच्च ब्रह्म द्वैत-  
दाहित्वात्तेजो यस्य तादृशः प्रकाशः प्रथा यस्य । कीदृशेन भवता । सर्गस्थितिलयमुचा  
जननादिशून्येन यथान्तेवासिषु शिष्येषु शोभनेन दृष्टतत्त्वेन गुरुणा आत्मा दर्शयते चि-  
न्मयी सत्ता प्रकटीक्रियते । तथा त्वयान्तः परमात्मतया वहिश्च तेजो विश्वरूपतया  
स्वयमात्मा प्रकटीक्रियते ॥

लोकाः सर्वे वपुषि नियतं ते स्थितास्त्वं च तेषा-

मेकैकस्मिन्युगपदगुणो विश्वहेतोर्गुणीव ।

इत्थंभूते भवति भगवन्न त्वदन्योऽस्मि सत्यं

किं तु ज्ञस्त्वं परमपुरुषोऽहं प्रकृत्यैव चाज्ञः ॥ ३२ ॥

हे भगवन् परानन्दात्मक स्वातन्त्र्यशक्तिस्वरूप परावागालिङ्गितमूर्ते, ते तव विश्वहे-  
तोरशेषकारणस्य वपुषि प्रकाशानन्दधने स्वरूपे सर्वे लोका लोक्यमानाः पदार्थाः, लो-  
कयितारश्च रुद्रक्षेत्रज्ञरूपाः प्रमातारः स्थिताः । त्वच्चिदात्मिकां सत्तां विना हि कथ-



मेते त्वत्तो विश्वहेतोरुदियुः । तेषां च लोकानां संबन्धिन्यैकैकस्मिन्वपुषि त्वं युगपदक्र-  
मेणैव स्थितः । अन्यथा ते त्वत्प्रकाशतां विना हि कथं प्रकाशेरन् । अतश्च त्वं सत्त्वा-  
दिगुणहीनोऽपि विश्वात्मताभासगुणाद्भुणीवाभासि । इत्थमुपवर्णिते विश्वात्मनि भवति  
सति सत्यमस्मि नान्यः । किं तु त्वमेवंभूतः परमः पुरुषो ज्ञः परिपूर्णः सार्वज्ञ्यादिधर्मः ।  
अहमिति त्वयैव देहादिषु ग्राहितप्रमातृभावः प्रकृत्या त्वन्मायामाहात्म्यादज्ञः । अतश्च  
देहादिप्रमातृतानिमज्जनेनाज्ञतां प्रशमय्य नित्यं स्वात्मसमावेशेन ज्ञतां ममोन्मज्जयेत्यर्था-  
दुक्तं भवति ॥

संकल्पेच्छाद्यखिलकरणप्राणवाण्यो वरेण्याः

संपन्ना मे त्वदभिनवनाज्जन्म चेदं शरण्यम् ।

मन्ये चास्तं जिगमिषु शनैः पुण्यपापद्वयं तं-

इक्तिश्रद्धे तव चरणयोरन्यथा नो भवेताम् ॥ ३३ ॥

इत्थमज्ञस्यापि मे त्वदभिनवनाच्चिदात्मत्वदाभिमुख्यप्रवृत्तत्वत्परामर्शात्मस्तुतिवशात् ।  
संकल्पः स्थूलेच्छा । इच्छा संकल्पकारणभूता सूक्ष्मविकल्पपरामर्शात्मा । आदिश-  
ब्दात्प्रयत्नस्तदनन्तरमालोचनादानादिप्रवृत्तानि वाग्वर्जान्यखिलानि करणानि सत्सह-  
वृत्तिः प्राणः, सर्वत्रात्र सूक्ष्मपरामर्शरूपतया व्यापकत्वेन स्थिता वाणी चेत्येते मम  
वरणे परानुग्रहे साधवो वरेण्या जाताः तथेदमिति पश्चिमजन्म शरण्यं शरणे साधु  
अनुग्राह्यानुग्रहैकपरं संपन्नम् । अहं हि सर्वदशासु चिदर्कपरामर्शपरः परानुग्रह-  
न्स्थितः । किं च मन्ये स्वानुभवेनैवैतच्चेतये यत्पुण्यपापद्वयं सुकृतसुकृतजातं सर्वं तदि-  
त्यनन्तजन्मार्जितं शनैरस्तं जिगमिषु हिमविलायं विलीयमानं स्थितम् । प्राक्संचित-  
सर्वकर्मणां हि ध्वंसेऽपि देहारम्भकर्मणां ध्वंसोन्मुखत्वाज्जिगमिष्वित्युक्तम् । अन्य-  
थेति । यदि नैवं स्यात्तत्कथं भवच्चरणयोर्भक्तिश्रद्धे भवेताम् । नैव स्याताम् । यदुक्तं  
नन्दिशिखायाम्—‘यदा शिवेऽभिलाषो वै जायते च नृणां सदा । तदा शिवाभिमाना-  
स्ते जायन्ते परमाणवः ॥ मुक्तास्तदैव ते दीक्षां प्राप्नुवन्ति गुरोस्ततः ।’ इति ॥

सत्यं भूयो जननमरणे त्वत्प्रपन्नेषु न स्त-

स्तत्राप्येकं तव नुतिफलं जन्म याचे तदित्थम् ।

त्रैलोक्येशः शम इव परः पुण्यकायोऽप्ययोनिः

संसारान्धौ प्लव इव जगत्तारणाय स्थिरः स्याम् ॥ ३४ ॥

हे देव, यद्यपि त्वत्प्रपन्नेषु त्वत्समाविष्टेषु संसारहेतुसर्ववासनादाहात् भूयो जननमरणे  
न स्तस्तथापि त्वन्नृतिस्त्वत्स्तुतिरेव फलं यस्य तादृगिदमेकं पश्चिमजन्म याचे । यथा  
भवदवमर्शात्मचमत्काराधायि एतन्मागात् । तदित्थमनेनैव त्वन्नृतिरसाविष्टेन प्रका-



रेणास्मिन्नेव देहे परः शम इव शाम्यत्यस्मिन्विश्वमिति व्युत्पत्त्या परः शंकरात्मस्वभाव इव जाग्रत्स्वप्नसुषुप्तात्मनि त्रैलोक्ये ईशः प्रभुः । न तु परतन्त्रः । अत एव पुण्यो दर्शनस्पर्शनादिना परानुग्राही कायो यस्य तादृक् । अयोनिरिति निलोदितचिदानन्दैकघनः सन्, जगतो विश्वस्य तारणाय संसाराब्धिमध्ये प्लव इव पोत इव स्थिरः स्यां चिरकालं भूयासम् ॥

सौपुम्णेन त्वममृतपथेनैत्य शीतांशुभावं

पुष्पास्यग्रे सुरनरपितृञ्ज्ञान्तभाभिः कलाभिः ।

पश्चादम्भो विशसि विविधाश्चौपधीस्तद्गतोऽपि

प्रीणास्येवं त्रिभुवनमतस्ते जगन्मित्रतार्क ॥ ३५ ॥

हे अर्क, अतो हेतोस्ते जगतो मित्रता यौगिकमित्रशब्दाभिधेयत्वम्, यतस्त्वं सौपुम्णेन मध्यमेनामृतपथेनाप्यायिना मार्गेण शीतांशुभावमपानचन्द्रत्वमेल्यागत्याग्रे प्रथमं सुरादीन्सर्वान्प्रमातृन्पुष्पासि लब्धावस्थितोन्करोषि । केन शान्तभाभिरन्तर्मुखाभावेनोपसंहृतवाह्यप्रधाभिः कलाभिरादिविसर्गान्तस्वाभावमिर्शशक्तिभिः । पश्चादनन्तरमम्भ इति वहिः प्रसरप्रवृत्तान्सर्ववाहान्विशसि स्वामृताच्छुरितान्करोषि । विविधाश्चौपधीर्विशसि स्थावरादिसर्ववाह्याभासान्स्वप्रकाशापूरितान्विधत्से । तद्गतो मेयप्रपञ्चात्मतया स्फुरितोऽपि त्रिभुवनं विश्वमेवमिति तदाभासनविमर्शनयुक्त्यैव चन्द्रत्वमेल्य पूर्वोक्तनीत्या सुरादीन्प्रीणासि तर्पयसि । बाह्योऽप्यर्कः सुपुष्पास्येनामृतसंक्रमणयुक्त्या चन्द्रत्वमेल्य पूर्वोक्तनीत्या सुरादीन्पुष्पाति । शान्तभाभिर्निवृत्तदीप्तिभिः कलाभिः शक्तिभिरम्भो विशसि दक्षिणायने आसाररूपतां स्वीकरोति । ओपधीश्च विशसि सरसाः करोति । तद्गतश्च वैश्वदेवयागानुयागक्रमेण त्रिभुवनं पुष्पजगन्मित्रत्वमेव दर्शयति ॥

मन्दाक्रान्ते तमसि भवता नाथ दोषावसाने

नान्तर्लीना मम मतिरियं गाढनिद्रां जहाति ।

तस्मादस्तंगमिततमसा पद्मिनीवात्मभासा

सौरीत्येषा दिनकर परं नीयतामाशु बोधम् ॥ ३६ ॥

हे नाथ दिनकर स्वामिन् चिदर्क, त्वया तमस्यज्ञाने मन्दाक्रान्ते निर्मूलनायाग्राते सति इयं मदीया मतिर्धा रागद्वेषाणामवसाने जातेऽपि अन्तर्लीनान्तर्मुखीभूतापि गाढनिद्रां त्वदभेदाख्यातिं न जहाति । तस्मादेषा त्वया अस्तंगमितं तमो यया तादृयात्मभासा स्वदीप्त्या कारणभूतया आश्रविलम्बितमेव परं बोधं प्रशान्ताख्यातिनिजज्योतिरात्मतां नीयतां प्राप्यताम् । सूर्यो देवता यस्याः सा सौरीति कृत्वा पद्मिनीव नलिनीव । सापि त्वया दोषावसाने प्रभाते तमसि मन्दाक्रान्तेऽन्तर्लीना कर्णिकासंश्लिष्टदला गाढनिद्रां न जहातीत्यस्तंगमिततमसा स्वात्मभासा गाढीभूतज्योतिषा प्रबोध्यते त्वया ॥

येन ग्रासीकृतमिव जगत्सर्वमासीत्तदस्तं

ध्वान्तं नीत्वा पुनरपि विभो तद्दयाप्रातचित्तः ।

धत्से नक्तंदिनमपि गती शुक्लकृष्णे विभज्य

त्राता तस्माद्भव परिभवे दुष्कृते मेऽपि भानो ॥ ३७ ॥

हे विभो भानो चिन्मरीचिमालिन्, येन तमसाज्ञेन जगदिदं ग्रासीकृतमासीत्, तदनुगृहीतान्प्रत्यस्तं नीत्वा विनाश्य तद्दयाप्रातचित्त इव तदनुकम्पयैव शुक्लकृष्णगती विभज्य व्युत्थानावसरे प्राणापानभूमिकामवरुह्य तद्धान्तं पुनरपि धत्से पुष्पासि । निर्व्युत्थानं समाधिं ज्ञागिति न वितरसीत्यर्थः । यथा बाह्यो भातुर्ग्रासीकृतजगत्तिमिरं विनाश्य पुनर्दययेव नक्तंदिनं निशादिने विभज्य धत्से पुष्पातीति श्लेषोपमा । यत एवं दुरात्मनि तमस्यपि त्वमनुकम्पावानिव ततो मे मम परिभवे व्युत्थानात्मनि क्लेशेऽपि त्राता रक्षिता भव । कीदृशे परिभवे । दुष्कृते दुष्टं कृतं करणं विषयहानादानादिपरिभवो यत्र । निर्व्युत्थानसमावेशरसास्वादिनं मां कुर्वित्यर्थः ॥

व्युत्थितः समावेशमप्राप्तुवन्व्युत्थानदशानिर्भर्त्सनपरः समावेशपरं भगवन्तं प्रार्थयितुमाह—

आसंसारोपचितसदसत्कर्मबन्धाश्रिताना-

माधिव्याधिप्रजनमरणक्षुत्पिपासार्दितानाम् ।

मिथ्याज्ञानप्रबलतमसा नाथ चान्धीकृतानां

त्वं नस्त्राता भव करुणया यत्रतत्रस्थितानाम् ॥ ३८ ॥

सत्पुण्यम् । असत्पापम् । यत्रतत्रस्थितानामिति देशे कालेऽवस्थावैचित्र्ये च त्राता समावेशप्रथनेन रक्षकः । शिष्टं स्पष्टम् ॥

सत्यासत्यस्खलितवचसां शौचल्लज्जोऽज्जिताना-

मज्ञानानामफलसफलप्रार्थनाकातराणाम् ।

सर्वावस्थास्खलिविषयाभ्यस्तकौतूहलानां

त्वं नस्त्राता भव पितृतया भोगलोलाभकाणाम् ॥ ३९ ॥

भोगेषु विषयसुखेषु लम्पटानामस्माकमभर्काणां वालानामिव त्वं पितृतया जनकत्वेन त्राता भवेति प्राग्वत् । त्वं ह्यस्माकं तत्त्वदृष्ट्या जनकः । सत्यासत्येत्युभयत्र समम् । स्खलितं प्रमादि एकत्र, अन्यत्रास्पष्टवर्णत्वम् । एवं शौचं चैतं शारीरं च । अफला सफला च या प्रार्थना तथा कातराणामधीराणाम् । यत्तत्प्रार्थयमानानामिति सुबोधमन्यत् ॥



यावद्देहं जरयति जरा नान्तकादेत्यं दूती  
 नो वा भीमस्त्रिफेणभुजगाकारदुर्वारपाशः ।  
 गाढं कण्ठे लगति सहसा जीवितं लेलिहान-  
 स्तावद्भक्ताभयद सदयं श्रेयसे नः प्रसीद ॥ ४० ॥

हे भक्ताभयद, यावद्द्व्युत्थिता मरणावसानां दुर्दशां नाशुमस्तावन्नोऽस्माकं प्रसीद दे-  
 हादिसंस्कारकालुष्यप्रशमनेन निर्मलीभव । निर्व्युत्थानप्रकाशानन्दघनपरमसमावेशामृत-  
 रसाखादसुखितानस्मान्संपादयेत्यर्थः । स्पष्टमन्यत् ॥

विश्वप्राणग्रसनरसनाटोपकोपप्रगल्भं  
 मृत्योर्वक्त्रं दहननयनोद्दामदंष्ट्राकरालम् ।  
 यावद्दृष्ट्वा व्रजति न भिया पञ्चतामेष काय-  
 स्तावन्नित्यामृतमय रवे पाहि नः कांदिशीकान् ॥ ४१ ॥

मृत्योरन्तकस्य वक्त्रं दृष्ट्वा यावदेव काय इति सपुर्यष्टको देहो भिया भीत्या पञ्चतां  
 मृत्युं न व्रजति तावदेव रवे चिदर्कं नित्यामृतमय अनस्तमितपरमानन्दैकघनस्वभाव,  
 नोऽस्मान्कांदिशीकान्व्युत्थाने त्वत्समावेशप्राप्तिं विना कां दिशं कायतः का दिक्का दि-  
 गस्माकमिति क्रन्दतः पाहि निर्व्युत्थानसमावेशान्संपादय । कीदृङ्मृत्योर्वक्त्रम् । विश्वेषां  
 प्राणग्रसनो जीवितभक्षको रसनाटोपो लोलरसनाव्यापारो यस्य तादृशि कोपे प्रगल्भं  
 श्रौढम् । तथा दहनानि श्लोपकाणि नयनानि यस्य तादृक् । तथा उद्दामाभिरूर्जि-  
 ताभिर्दंष्ट्राभिः करालम् ॥

शब्दाकारं वियदिव वपुस्ते यजुःसामधाम्नः  
 सप्तच्छन्दांस्यपि च तुरगा ऋद्ध्यं मण्डलं च ।  
 एवं सर्वश्रुतिमयतया मद्द्यानुग्रहाद्वा  
 क्षिप्रं मत्तः कृपणकरुणाक्रन्दमाकर्णयेमम् ॥ ४२ ॥

हे भगवन्, ते तव निर्णीतदृशा सामवेदात्मकं धाम तेजो यस्य तादृशः । यजुर्वेदा-  
 त्मकं शब्दाकारं वपुः शरीरं वियदिव व्यापकम् । तदपि शब्दाकारमिति शब्दानाक-  
 रोति समस्तशब्दाश्रयः । अपि च गायत्र्यादि सप्तच्छन्दांसि ते तुरगाः । मण्डलं  
 प्रभापरिवेषोऽपि ऋग्वेदमय इत्येवं सर्वश्रुतिमयत्वात्, यद्वा अनुकम्पाप्रधानादनुग्रहा-  
 न्मतो मत्सकाशादुक्तवक्ष्यमाणप्रार्थनापरत्वात्कृपणं विरसं संसारविभावकत्वाच्च करुणं  
 करुणरसप्रधानमिममाक्रन्दं त्वत्प्रसादप्रार्थनापरं प्रल्पितं क्षिप्रमुदीरणानन्तरमेवाकर्णय  
 करुणयास्मदनुजिघृक्षयावधारय ॥



नाशं नास्मच्चरणशरणा यान्त्यपि ग्रस्यमाना  
 देवैरित्थं सितमिव यशो दर्शयन्स्वं त्रिलोक्याम् ।  
 मन्ये सोमं क्षततनुममागर्भवृद्ध्या विवस्व-

ञ्शुक्लच्छायां नयसि शनकैः स्वां सुपुम्णांशुभासा ॥ ४३ ॥

हे भगवन् विवस्वन् चिद्भानो, अस्मच्चरणशरणा देवैरपि ग्रस्यमाना नाशं न यान्ति इत्येवं सितं शुभ्रं यशस्त्रिलोक्यां दर्शयन्निव सोमं क्षततनुं देवैरपि ग्रस्तसमस्तकलं सुपुम्णाख्यमध्यनाब्द्या अंशवो मरीचयस्तद्भासा दीप्त्या हेतुभूतया अमाख्यकलया गर्भेऽन्तर्या वृद्धिस्तया स्वां शुक्लां छायां संपूर्णसितां कान्तिं नयसि प्रापयसीति मन्ये जानामि । अत्र रहस्यदृशा देवा इन्द्रियाणि सोमोऽपानयुक्त्यान्तः प्रविष्टः षोडशकलारूपात्मा मेयवर्गः सर्ववाहोलासयुक्त्या कलाप्रासेन क्षीणकलः सन्, सुपुम्णांशुभासा मध्यधामस्फारेणोन्मिषच्छुभाख्यतुर्यप्रकाशदीप्त्या अमाया अन्तनुव्यर्धस्फुरच्छक्तेर्गर्भेऽन्तर्या वृद्धिः प्राणादिप्राधान्यनिमेषोन्मिषच्छाक्तवीर्यभाभिः स्फुरिता तथा शुक्लां चिद्वेकघनां नयसि प्रापयसीत्यर्थः । बाह्यस्तु स्पष्टः ॥

आस्तां जन्मप्रभृति भवतः सेवनं तद्धि लोके

वाच्यं केनापरिमितफलं भुक्तिमुक्तिप्रकारम् ।

ज्योतिर्मात्रं स्मृतिपथमितो जीवितान्तेऽपि भास्व-

निर्वाणाय प्रभवसि सतां तेन ते कः समोऽन्यः ॥ ४४ ॥

हे भास्वन्, जन्मप्रभृति यत्त्वसेवनं तदपरिमितफलं केन वाच्यं केन वक्तुं शक्यम् । इयत्तया परिच्छेद्यत्वाभावात् । तद्यस्माद्भुक्तिमुक्तिप्रकारं भुक्तिर्विषयभोग एव स्वात्मानन्दविश्रान्तिदत्त्वेन जीवच्छिवत्वाभिव्यक्तात्मा मुक्तिरेव च चिच्चमत्कारावेशरूपा भुक्तिः । न तु विषयासक्तिरूपा । तां भुक्तिं मुक्तिं प्रकाशयति सेवकांस्तन्मयान्संपादयति जीवितान्ते निर्वाणावसरेऽपि ज्योतिर्मात्रात्मा त्वं सतां स्मृतिपथं प्राप्तो निर्वाणाय मुक्तये प्रभवसि । अतस्ते समः कोऽन्यः । असामान्यमहिमासीत्यर्थः ॥

अप्रत्यक्षत्रिदशभजनाद्यत्परोक्षं फलं त-

त्पुंसां युक्तं भवति हि समं कारणेनैव कार्यम् ।

प्रत्यक्षस्त्वं सकलजगतां यैत्समक्षं फलं मे

युष्मद्भक्तेः समुचितमतस्तत्त याचे यथा त्वाम् ॥ ४५ ॥

अप्रत्यक्षेन्द्रचन्द्रादिदेवताराधनादाराधकानां यत्स्वर्गप्राप्त्यादि परोक्षं कालान्तरे भावि फलं तद्युक्तम् । यतो मृद इव मृण्मयो घटः कारणोचितमेव सर्वत्र कार्यं भवति । त्वं

तु चिदर्कः सर्वेषां प्रत्यक्षः स्वप्रकाशः । चिदर्कस्वप्रकाशात्मतां विना कस्याप्यप्रकाशा-  
दिति । त्वद्भक्तेर्हेतोर्मम निलोदितत्वत्समावेशात्मफलं समुचितम् । अतो हेतोस्तत्फलं  
याचे प्रार्थये । यथाकृतिमतीषु देवतासु सतीषु त्वामेव याचे तथा निर्व्युत्थानसमावे-  
शात्मैव फलं याचे । न तु मितं किञ्चित् ॥

ये चारोग्यं दिशति भगवान्सेवितोऽप्येवमाहु-

स्ते तत्त्वज्ञा जगति सुभगा भोगयोगप्रधानाः ।

भुक्तेर्मुक्तेरपि च जगतां यच्च पूर्णं सुखानां

तस्यान्योऽर्कादमृतवपुषः को हि नामास्तु दाता ॥ ४६ ॥

येऽपि च केचिदविमृष्टसमावेशात्मसुख्यफला भगवान्सेवित आरोग्यं दिशतीत्याहु-  
स्तेऽपि जगति तत्त्वज्ञाश्च सुभगाश्च । यतो भोगयोगप्रधाना भोगाय योगाय चारोग्यं  
वाञ्छन्ति । युक्तं चैतत् । यतोऽमृतवपुषः परानन्दप्रकाशघनाच्चिदर्कान्यः को नाम  
भोगमोक्षयोस्तदाश्रयस्य पूर्णसुखात्मन आरोग्यस्य च दाता । न कश्चित् । 'पूरणगुण-  
सुहितार्थं-' इति तृप्त्यर्थैः सह षष्ठीसमासनिषेधाज्ज्ञापकात्सुखानां पूर्णमित्यत्र षष्ठी ॥

हित्वा हित्वा गुरुचपलतामप्यनेकान्निजार्था-

न्यैरेकार्थीकृतमिव भवत्सेवनं मत्प्रियार्थम् ।

तेषामिच्छाम्युपकृतिमहं खेन्द्रियाणां प्रियाणा-

मादौ तस्मान्मम दिनपते देहि तेभ्यः प्रसादम् ॥ ४७ ॥

हे दिनपते चिद्भानो, यैरिन्द्रियैरन्तर्बहिःकरणैर्गुर्वो चपलतां महतीमनवस्थितिं  
पुनः पुनः प्रवृत्तामपि तथानेकान्निजार्थान्विषयविश्रान्त्यात्मकानि नानास्वप्रयोजनानि  
हित्वा त्यक्त्वा भवत्सेवनमन्तर्मुखीभावयुक्त्या त्वत्परिशीलनं मम प्रियार्थमेवैकार्थीकृत-  
मभिनिवेशेनाश्रितम् । तेषां प्रियाणां खेन्द्रियाणामहमुपकारमिच्छामि । तस्मान्ममादौ  
तेभ्यः प्रसादं देहि । मायीयद्रेहपरिहारेण निजमरीचिक्रात्मतां प्रकटयेत्यर्थः ॥

किं तन्नामोच्चरति वचनं यस्य नोच्चारकस्त्वं

किं तद्वाच्यं सकलवचसां विश्वमूर्ते न यत्त्वम् ।

तस्मादुक्तं यदपि तदपि त्वन्नृतौ भक्तियोगा-

दस्माभिस्तद्भवतु भगवंस्त्वत्प्रसादेन धन्यम् ॥ ४८ ॥

हे विश्वमूर्ते अनवच्छिन्न, त्वन्नृतिविषये इदन्तावच्छेदप्रधानतया असमञ्जसप्रायं  
किमप्यस्माभिस्त्वद्भक्तित उक्तं तद्विश्वस्य वाच्यवाचकात्मनस्तव प्रसादादन्तर्नैर्मल्य-  
प्राप्तैर्धन्यमस्तु त्वद्रूपतयैव स्फुरतु ॥



या पन्थानं दिशति शिशिराद्युत्तरं देवयानं  
 या वा कृष्णं पितृपथमथो दक्षिणं प्रावृडाद्यम् ।  
 ताभ्यामन्या विषुवदभिजिन्मध्यमा कृत्यशून्या  
 धन्या काचित्प्रकृतिपुरुषावन्तरा मेऽस्तु वृत्तिः ॥ ४९ ॥

प्रकृतिपुरुषौ वामदक्षिणवाहौ अन्तरा तन्मध्ये काचिदसामान्या धन्या संपन्मयी मे वृत्तिः स्थितिरस्तु । कीदृशी । विषुं व्याप्तिमर्हतीति विषुवत् । अभिजयति द्वैतप्रशमनात्सर्वोत्कर्षेण वर्तत इत्यभिजित् । सर्वमध्यवर्तित्वान्मध्यमा । खानन्दविश्रान्तिसारत्वात्कृत्यैः सौम्यकूरादिभिः कार्यैः शून्या । तथा देवप्रीतिकारित्वाद्देवयानं हृदो द्वादशान्तं यावत्प्रसरणरूपं शिशिरवसन्तग्रीष्मस्वभावमुत्तरपन्थानमुत्तरायणं या प्राणाख्या वृत्तिर्दिशति प्रथयति, या वा अपानाख्या वृत्तिर्द्वादशान्ताद्दृत्प्रवेशरूपा प्रावृट्शरद्धे-मन्तरूपं दक्षिणं पन्थानं दक्षिणायनं भोगप्रदत्वात्कृष्णं पितृप्रीतिहेतुत्वात्पितृपथं दिशति ताभ्यामन्या व्यतिरिक्ता जीवन्मुक्तिप्रदा । उन्नमनाख्येत्यर्थः । षट्त्रिंशदङ्गुलेऽङ्गुलपट्टे हृदः प्रभृति मकरादिराशुदय इत्यर्थः श्रीस्वच्छन्दादिशास्त्रेष्वस्ति ॥

स्थित्वा किञ्चिन्मन इव पिवन्सेतुवन्धस्य मध्ये  
 प्राप्योपेयं ध्रुवपदमथो व्यक्तमुद्गत्य तालु ।  
 सत्यादूर्ध्वं किमपि परमं व्योम सोमाग्निशून्यं  
 गच्छेयं त्वां सुरपितृगती चान्तरा ब्रह्मभूतः ॥ ५० ॥

सुरपितृगती अन्तरा ऊर्ध्वाधःप्रवेशात्मनिर्णतदेवपितृमार्गयोर्मध्ये चकारात्सर्ववाहानामप्यन्तर्ब्रह्मभूतोऽनवच्छिन्नतां प्राप्तस्त्वां गच्छेयं परतत्त्वात्मचिदर्करूपः स्याम् । कीदृशं त्वाम् । सत्याद्विश्वसत्ताप्रदात्सामरस्याद्दाम्न ऊर्ध्वमुत्कृष्टं प्रकाशानन्दैकधनं किमपि परमं व्योमेत्यनुत्तरचिदाकाशरूपं सोमाग्निशून्यं प्रशान्तप्राणापानसंस्कारम् । किं कृत्वा । तालुलम्बिकाख्यरौद्रग्रन्थिधामव्यक्तिं कृत्वा । दिव्यकरणबन्धाश्रयत उदात्य निर्भिद्य । अथो अनन्तरं ध्रुवपदं प्राप्य समस्तवेद्याविभागप्रकाशात्मविन्दुस्थानमासाद्य । सेतुवन्धस्य मध्य इति निरोधकोर्ध्वशक्त्या तद्व्यान्तर्वाहिप्राणापानाद्युत्तरणोपायनादनादात्मसृष्टिनिरुद्धसमस्तकरन्ध्रमार्गं स्थित्वाधिरुह्य किञ्चिन्मनः पिवन्निव समनान्तसविकल्पकमनःसंस्कारं प्रशमयन् ॥

सर्वात्मत्वं सवितुरिति यो वाङ्मनःकायबुद्ध्या  
 रागद्वेषोपशमसमतायोगमेवारुरुधुः ।



धर्माधर्मग्रसनरंशनामुक्तये युक्तियुक्तां

स श्रीसाम्बः स्तुतिमिति रवेः स्वप्रशान्तां चकार ॥ ५१ ॥

श्रयन्त्येतां योगिन इति श्रीस्तया मोक्षलक्ष्म्या सहितः साम्बो भगवद्वासुदेवसुत इत्येवंरूपां रवेश्चिदर्कस्य स्तुतिं स्वप्रशान्तामात्मविश्रान्तिपरामकरोत् । 'सुप्रतिष्ठां' इति वा पाठः । कीदृशीं स्तुतिम् । युक्त्या परस्वरूपविश्रान्त्यात्मना योगेन युक्ताम् । तत्ख्यापयित्रीमित्यर्थः । स इत्यस्य विषयं दर्शयति—यः सवितुर्विश्वकारणस्य चिद्भानोः सर्वात्मत्वं वैश्वरूप्यमेव 'योगमेकत्वमिच्छति' । 'वस्तुनोऽन्येन वस्तुना' इत्याम्नायदशा योगं परैक्यमित्युक्तदृशारोडुमिच्छुः स्वीचिकीर्षुः । न त्वन्यत्किञ्चित् । कीदृशं योगम् । सर्वदोषमूर्धन्ययो रागद्वेषयोर्दोषशमे सति या समता साम्यं तद्रूपम् । केन । बाह्यनःकायसहितया बुद्ध्याध्यवसायेन । किमर्थमिमां स्तुतिमकरोदित्याह—धर्माधर्माभ्यां यद्ग्रसनमर्थादबुद्धस्य जगतस्तदेव रशना बन्धनरज्जुस्तस्या मुक्तये । एतत्स्तोत्रपाठावधर्माभ्यां जना जीवन्मुक्तिमायान्वित्याशयादित्यर्थः ॥

भक्तिश्रद्धाद्यखिलतरुणीवल्लभेनेदमुक्तं

श्रीसाम्बेन प्रकटगहनं स्तोत्रमध्यात्मगर्भम् ।

यः सावित्रं पठति नियतं स्वात्मवत्सर्वलोका-

न्पश्यन्सोऽन्ते व्रजति शुकवन्मण्डलं चण्डरश्मेः ॥ ५२ ॥

इदमध्यात्मगर्भं क्रोडीकृत्तरहस्यम्, प्रकटं बाह्यार्थदशा, गहनं चाध्यात्मकार्थयोगात्, सावित्रं चिद्भानुसंबन्धि स्तोत्रं श्रीसाम्बेनोक्तं यः कश्चित्स्वात्मानमिव सर्वलोकान्पश्यन्श्चिदभेदात्मविश्वं स्तोत्रार्थं भावयन्नियतं निश्चयेन पठति अनवरतं विशशति, सोऽन्ते चण्डरश्मेर्द्वैतप्रासिनश्चिदर्कस्य मण्डलं लीढविश्वसमरसीभूतमरीचिचक्रमेति । तन्मयो जायते । शुकवद्भगवद्वासुदेवसुतवत् । कीदृशेन साम्बेन । भक्तिश्रद्धे आदी यासां तत्त्वार्थचिन्तादीनां ता एवाखिलास्तरुण्यो नवनवाः सुन्दर्यस्तासां वल्लभेन क्षणमपि परिहर्तुमशक्येन प्रेयसा । न तु रूपलावण्यातिशयमात्रात्समस्तबाह्यरमणीस्पृहणीयेन । इत्यनेन व्यतिरेकलभ्येनार्थेन भगवद्वासुदेवसुतत्वमात्मनः प्रकटयति ॥

उपसंहारभङ्गया जनाननुजिष्टुराशास्ते—

इति परमरहस्यश्लोकपञ्चाशदेषा

तपननवनपुण्या सागमब्रह्मचर्चा ।

हरतु दुरितमस्मद्वर्णिताकर्णिता वो

दिशतु च शुभसिद्धिं मातृवद्भक्तिभाजाम् ॥ ५३ ॥

इत्युक्तक्रमान्महारहस्यार्थयुक्ता 'स्थित्वा किञ्चिन्मन इव पिवन्' इत्यन्तश्लोकानां पञ्चाशदेषा तपनस्य विश्वविचित्राखण्डितप्रतापस्य भगवतश्चिदर्कस्य नवनेन स्तुत्या पुण्या पवित्रा । तथा सागमा विश्वोपनिषद्रूपमाहेश्वरशास्त्रार्थसतत्त्वगर्भा ब्रह्मचर्चा परा-द्वयविमर्शो यस्यां तादृशी अस्मद्वर्णिता सती आकर्णिता वो युष्माकं सर्वेषां दुरितं हरतु किल्विषं दुरभ्यवसायं च नाशयतु । भक्तिभाजां च शुभसिद्धिं दिशतु अभीष्टां भोगमो-क्षलक्ष्मीं घटयतामिति शिवम् ॥

कश्चिच्छैवः परशिवसमावेशगाढानुरागो-

द्रेकस्फूर्जन्नभिनवदशावेशवैवद्यशाली ।

सत्स्तोत्रेऽस्मिन्विवृतिरचनां क्षेमराजो न्ययुङ्क्ते-

त्येतन्नैवं झटिति घटितं दर्शनीयं हि सद्भिः ॥

इति महामाहेश्वराचार्यवर्यश्रीमदभिनवगुप्तपादपञ्चोपजीविराजानकश्रीक्षेमराजप्रणीत-  
विवृतिसमेता श्रीसाम्बपञ्चाशिका समाप्ता ।

समाप्तोऽयं ग्रन्थः ।

INAMAKRISHNA BHARMA  
LIBRARY, SRINAGAR.  
Session No- 5395...  
Date ... ..







Sri Ramakrishna Ashram  
LIBRARY  
SRINAGAR

*Extract from  
the Rules :—*

1. Books are issued for one month only.
2. An over - due charge of 20 Paise per day will be charged for each book kept over - time.
3. Books lost, defaced or injured in any way shall have to be replaced by the borrower.





## निर्णयसागरस्य विक्रेयसंस्कृतपुस्तकानि ।

	क्रि.	रु. र.
गालभारतम्—श्रीमदमाचन्द्रसूरिविरचितम्. ... ..	३१	०॥
संतुबन्धमहाकाव्यम्—श्रीधनरसेनविरचितं, श्रीरामदासमु- पतिप्रणीतया टीकया सहितम्. ... ..	३१	०॥
पतञ्जलिचरितम्—श्रीरामभद्रदीक्षितप्रणीतम्. ... ..	॥॥	०-
राघवनैपथीयकाव्यम्—श्रीहरदत्तसूरिकृतम्. स्वकृतया टीकया सहितम्. ... ..	॥-	०-
युधिष्ठिरविजयकाव्यम्—महाकविश्रीवासुदेवविरचितम्, राजानकरत्नकण्ठकृतया टीकया सहितम्. ... ..	१॥	०॥
हरचरितचिन्तामणिकाव्यम्—राजानकजयरथकृतम्. ... ..	१॥	०॥
राघवपाण्डवीयकाव्यम्—कविराजविरचितं, शशध- रकृतया ( प्रकाश ) टीकया सहितम्. ... ..	१॥	०॥॥
भारतमञ्जरीकाव्यम्—महाकविश्रीक्षेमेन्द्रविरचिनम्. ....	५	१-
हीरसौभाग्यकाव्यम्—श्रीदेवविमलगणिविरचितं. स्वोपज्ञया व्याख्यया समलंकृतम्. ... ..	५॥	१-
रावणार्जुनीयकाव्यम्—काश्मीरिकश्रीभट्टभीमकृतम्. ... ..	१॥	०॥॥
बृहत्कथामञ्जरी—श्रीक्षेमेन्द्रविरचिता. ... ..	३॥॥	॥
जयन्तविजयम्—श्रीमदभयदेवविरचितम्. ... ..	१	०॥॥
रामायणमञ्जरी—क्षेमेन्द्रविरचिता. ... ..	३	.
विष्णुभक्तिकलालताकाव्यम्—पुरुषोत्तमविरचितं, महेश्वरविरचितया टीकया सहितम्. ....	॥॥	० ॥
सहस्रयानन्दकाव्यम्—गानन्दविरचितम्, पद्यदश- सर्गात्मकमिदं च श्रीर्याणगहनप्रविविक्षुणां मार्गसौ- लभ्यकरं सहस्रयानां मनोरञ्जकं च विद्यते. ... ..	॥॥	०॥॥
श्रीकण्ठनरितकाव्यम्—श्रीमहकविकृतम्, जोनरा- जकृतया टीकया सहितम् । अथ २५ सर्गाः सन्ति, अभिन्न राजानदुर्जनलोकोनां वर्णनं, वसन्तवर्णनं, कैला- सपर्वतवर्णनम्, शिववर्णनं ॥ इत्यादीनि वर्णनान्यलीय मनोरमाणि सन्ति. ... ..	१॥	०॥॥
भट्टिकाव्यम्—भट्टिकृतं, जयमङ्गलकृतया जयमङ्गलाख्यटी- कया सहितम् ( द्वितीयावृत्तिः ). ... ..	२॥	१

तुकाराम जावजी.

निर्णयसागराख्यमुद्रणपञ्चालयात्रा १९०५